



Gabra tal-ġurisprudenza

KONKLUŻJONIJIET TAL-AVUKAT ĠENERALI
SZPUNAR
ippreżentati fit-13 ta' Settembru 2018¹

Kawża C-70/17

Abanca Corporación Bancaria SA

vs

Alberto García Salamanca Santos

(talba għal deċiżjoni preliminari mressqa mit-Tribunal Supremo (il-Qorti Suprema, Spanja))

“Rinviju għal deċiżjoni preliminari – Direttiva 93/13/KEE – Protezzjoni tal-konsumaturi – Klawżoli ingusti fil-kuntratti konkluzi mal-konsumaturi – Klawżola ta' skadenza anticipata ta' kuntratt ta' self ipotekarju – Artikolu 6(1) – Artikolu 7(1) – Dikjarazzjoni tan-natura parzjalment ingusta – Setgħat tal-qorti nazzjonali – Applikazzjoni ta' dispożizzjoni ta' dritt nazzjonali ta' natura supplimentari”

u

Kawża C-179/17

Bankia SA

vs

**Alfonso Antonio Lau Mendoza,
Verónica Yuliana Rodriguez Ramirez**

(talba għal deċiżjoni preliminari mressqa mill-Juzgado de Primera Instancia n 1 de Barcelona (il-Qorti tal-Ewwel Istanza Nru 1 ta' Barcelona, Spanja))

“Rinviju għal deċiżjoni preliminari – Direttiva 93/13/KEE – Protezzjoni tal-konsumaturi – Klawżoli ingusti fil-kuntratti konkluzi mal-konsumaturi – Klawżola ta' skadenza anticipata ta' kuntratt ta' self ipotekarju – Artikolu 6(1) – Setgħat tal-qorti nazzjonali – Applikazzjoni ta' dispożizzjoni ta' dritt nazzjonali ta' natura supplimentari”

Werrej

I. Introduzzjoni	3
II. Il-kuntest legali	4

¹ Lingwa originali: il-Franċiż.

A. Id-dritt tal-Unjoni	4
B. Id-dritt Spanjol	5
III. Il-fatti li wasslu għall-kawżi prinċipali u d-domandi preliminari	7
A. Il-Kawża C-70/17	7
B. Il-Kawża C-179/17	9
IV. Il-proċedura quddiem il-Qorti tal-Ġustizzja	11
V. Analizi	11
A. Fuq l-ammissibbiltà tad-domandi preliminari fil-Kawża C-179/17	11
B. Fuq il-mertu tal-Kawżi C-70/17 u C-179/17	13
1. Kunsiderazzjonijiet ġenerali	13
2. Rimarki preliminari	15
3. Tfakkir tal-ġurisprudenza rilevanti	17
a) Fuq il-klassifikazzjoni mill-qorti nazzjonali tal-klawżola kuntrattwali bħala klawżola ingusta	17
b) Fuq il-konsegwenzi li għandhom jiġu misluta mill-konstatazzjoni tan-natura ingusta ta' klawżola kuntrattwali	19
1) Ir-regola ġenerali fil-ġurisprudenza stabbilita tal-Qorti tal-Ġustizzja: l-obbligu impost fuq il-qorti nazzjonali li ma tapplikax klawżola ingusta mingħajr ma tkun awtorizzata tirrevedi l-kontenut tagħha	19
2) L-eċċezzjoni għar-regola: il-Kawża Kásler u Káslerné Rábai	21
4. Fuq l-ewwel domanda fil-Kawża C-70/17: il-portata tal-konstatazzjoni tan-natura ingusta ta' klawżola ta' skadenza antiċipata fid-dawl tal-ġurisprudenza esposta	21
a) Il-ġurisprudenza tal-Bundesgerichtshof (il-Qorti Federali tal-Ġustizzja) dwar ir-regola tad-diviżibbiltà tal-klawżola	22
1) L-interpretazzjoni tal-Bundesgerichtshof (il-Qorti Federali tal-Ġustizzja)	22
2) Il-perspettiva li taqbel mad-duttrina maġġoritarja Ġermaniża	24
b) Il-klawżola kontenzjuża	24
1) Diviżibbiltà tal-klawżola jew emenda ta' fejda ta' din il-klawżola	24
2) L-għan tal-klawżola kontenzjuża huwa protett, fid-dawl tal-ġurisprudenza tal-Qorti tal-Ġustizzja, mingħajr riferiment għan-numru ta' pagamenti mhux imħallsa li jippermettu l-implimentazzjoni tagħha?	27
5. Dwar it-tieni domanda fil-Kawża C-70/17 u l-ewwel domanda fil-Kawża C-179/17: possibbiltà tat-tkomplija tal-proċedura ta' eżekuzzjoni ipotekarja bl-applikazzjoni supplimentari ta' dispożizzjoni nazzjonali, bħall-Artikolu 693(2) tal-LEC	28

a) Il-kuntratti ta' self ipotekarju inkwistjoni jistgħu jibqgħu legalment validi wara t-tnehhija tal-klawżoli ingusti kontenzjużi?	29
b) Dwar l-applikazzjoni supplimentari tal-Artikolu 693(2) tal-LEC	31
c) Il-vantaġġi tal-proċedura ta' eżekuzzjoni ipotekarja jiġġustifikaw it-tkomplija tal-eżekuzzjoni ipotekarja wara l-konstatazzjoni tan-natura ingusta tal-klawżola ta' skadenza antiċipata?	33
d) Fuq il-possibbiltà li l-konsumatur jiġi infurmat dwar il-vantaġġi relatati mat-tkomplija tal-eżekuzzjoni ipotekarja: is-sentenza Pannon GSM	34
6. Fuq it-tieni u t-tielet domandi fil-Kawża C-179/17	35
C. Rimarka finali	35
VI. Konklużjonijiet	36

I. Introduzzjoni

1. Fil-konklużjonijiet tiegħu ppreżentati fis-16 ta' Diċembru 1999 fil-Kawżi magħquda Océano Grupo Editorial u Salvat Editores², l-Avukat Ġenerali Saggio indika li l-Qorti tal-Ġustizzja ntalbet tiddeċiedi għall-ewwel darba, f'dawn il-kawżi, dwar id-Direttiva tal-Kunsill 93/13/KEE³. Il-Qorti tal-Ġustizzja dakinhar kienet adita minn qorti Spanjola dwar is-setgħa ta' qorti li teżamina *ex officio* n-natura ingusta ta' klawżoli kuntrattwali. Minn dakinhar, sa fejn naf jien, il-Qorti tal-Ġustizzja ddeċidiet 26 darba dwar l-interpretazzjoni ta' din id-direttiva fuq talba tal-qorti Spanjoli. Il-parti l-kbira ta' dawn it-talbiet saru wara s-sentenza Aziz⁴, mogħtija fl-14 ta' Marzu 2013, f'nofs il-kriżi ekonomika.

2. Il-ġurisprudenza tal-Qorti tal-Ġustizzja dwar id-Direttiva 93/13 kellha rwol importanti, saħansitra determinanti, fit-tisħiħ tas-suq intern u l-protezzjoni tal-konsumatur koperta bl-imsemmija direttiva, li issa tikkostitwixxi element indispensabbli tal-protezzjoni tal-konsumaturi tal-Unjoni Ewropea fil-ħajja ta' kuljum. Dan ix-xogħol ġurisprudenzjali sar, u għadu jsir, b'kooperazzjoni mill-qrib mhux biss mal-qorti Spanjoli iżda wkoll mal-qorti ta' numru ta' Stati Membri oħra.

3. F'dawn il-kawżi, it-talbiet għal deċiżjoni preliminari reġa' għandhom bħala suġġett l-interpretazzjoni tad-Direttiva 93/13. It-Tribunal Supremo (il-Qorti Suprema, Spanja) u l-Juzgado de Primera Instancia n°1 de Barcelona (il-Qorti tal-Ewwel Istanza Nru 1 ta' Barcelona, Spanja) jistaqsu, b'mod partikolari, dwar il-kompatibbiltà tal-ġurisprudenza tat-Tribunal Supremo (il-Qorti Suprema) fir-rigward tal-interpretazzjoni ta' klawżoli ta' skadenza antiċipata mas-sistema ta' protezzjoni tal-konsumaturi stabbilita minn din id-direttiva.

4. Permezz ta' dawn id-domandi, it-Tribunal Supremo (il-Qorti Suprema) tistaqsi, essenzjalment, lill-Qorti tal-Ġustizzja jekk id-dritt tal-Unjoni jipprekludix ġurisprudenza nazzjonali li tippermetti lill-qorti nazzjonali tirrimedja għan-nullità ta' klawżola ta' skadenza antiċipata ingusta billi tibdel din il-klawżola u tissostitwixxi l-parti emendata b'dispożizzjoni tad-dritt nazzjonali, sabiex tippermetti

2 C-240/98 sa C-244/98, EU:C:1999:620, punt 1.

3 Direttiva tal-Kunsill 93/13/KEE tal-5 ta' April 1993 dwar klawżoli ingusti f'kontratti mal-konsumatur (ĠU Edizzjoni Speċjali bil-Malti, Kapitolu 15, Vol. 2, p. 288).

4 C-415/11, EU:C:2013:164.

lill-istabbilimenti finanzjarji jsegwu l-proċedura speċifika ta' eżekuzzjoni ta' immobbli ipotekat (iktar 'il quddiem il-“proċedura ta' eżekuzzjoni ipotekarja”), inkwantu din il-proċedura hija iktar vantaġġjuża għall-konsumatur debitur mill-eżekuzzjoni ta' deċiżjoni ta' kundanna ta' hlas mogħtija fil-kuntest tal-proċedura dwar il-mertu.

5. Il-Qorti tal-Ġustizzja diġà ddeċidiet dwar dawn il-kwistjonijiet diversi drabi u l-ġurisprudenza tagħha f'dan ir-rigward mhux biss hija paċifika u ilha tiġi applikata diversi snin fl-Istati Membri iżda hija wkoll magħrufa sew mill-konsumatur tal-Unjoni. Għalhekk hija l-Qorti tal-Ġustizzja li għandha tiddeċiedi jekk għandhiex tibdel din il-ġurisprudenza jew tikkonfermahix⁵.

II. Il-kuntest legali

A. Id-dritt tal-Unjoni

6. Mir-raba' premessa tad-Direttiva 93/13 jirriżulta li “hija r-responsabbiltà ta' l-Istati Membri li jiżguraw li l-kuntratti konkluzi mal-konsumaturi ma jkunx fihom klawżoli ingusti”.

7. L-Artikolu 1(2) tad-Direttiva 93/13 jipprevedi:

“Il-klawżoli kuntrattwali li jirriflettu disposizzjonijiet mandatarji statutorji jew regolatorji [...] m'għandhomx ikunu suġġetti għad-disposizzjonijiet ta' din id-Direttiva.”

8. L-Artikolu 3(1) u (2) ta' din id-direttiva jipprevedi:

“1. Klawżola kuntrattwali li ma tkunx giet negozjata individwalment għandha titqies ingusta jekk, kontra l-htieġa ta' *buona fede*, tkun tikkawża żbilanċ sinifikanti fid-drittijiet u l-obbligi tal-partijiet li johorġu mill-kuntratt, bi hsara għall-konsumatur.

2. Klawżola għandha dejjem titqies li ma tkunx giet innegozjat individwalment meta din tkun giet abbozzata minn qabel u l-konsumatur b'hekk ma jkunx seta' jinfluwenza s-sustanza tal-klawżola, b'mod partikolari fil-kuntest ta' kuntratt standard imfassal minn qabel.”

9. L-Artikolu 4 tal-imsemmija direttiva jipprevedi dan li ġej:

“1. Mingħajr preġudizzju għall-Artikolu 7, il-karattru ingust ta' klawżola kuntrattwali għandu jiġi stmat, billi titqies in-natura tal-merkanzija jew servizzi li għalihom ikun kien konkluz il-kuntratt u ssir referenza, filwaqt li jiġi konkluz il-kuntratt, għaċ-ċirkostanzi kollha preżenti waqt il-konkluzjoni tal-kuntratt u għall-klawżoli l-oħra kollha tal-kuntratt jew ta' kuntratt iehor li jiddependi fuqu.

2. L-istima tan-natura ingusta tal-klawżoli la għandha tirrelata mad-definizzjoni tal-kwistjoni prinċipali tas-suġġett tal-kuntratt u lanqas mas-suffiċjenza tal-prezz u r-remunerazzjoni, fuq naħa waħda, kontra s-servizzi jew il-merkanzija provduti bi tpartit, fuq in-naħa l-oħra, safejn dawn il-klawżoli jkunu f'lingwaġġ sempliċi u ċar.”

5 Għal harsa ġenerali tal-kwistjoni ġuridika li fuqha huma bbażati t-talbiet għal deċiżjoni preliminari fil-Kawżi C-92/16, C-167/16, C-486/16, C-70/17 u C-179/17, nirreferi għall-konkluzjonijiet tiegħi fil-Kawża C-486/16 kif ukoll għall-Kawżi C-92/16 u C-167/16.

10. L-Artikolu 6(1) tal-istess direttiva jipprevedi dan li ġej:

“L-Istati Membri għandhom jistabbilixxu li klawżoli ingusti użati f’kuntratt konkluz ma konsumatur minn bejjieġh jew fornitur għandhom, kif previst fil-liġi nazzjonali tagħhom, ma jkunux jorbtu lill-konsumatur u li l-kuntratt għandu jkompli jorbot lill-partijiet fuq dawn il-klawżoli jekk dan ikun kapaci jkompli jeżisti mingħajr il-klawżoli ingusti.”

11. L-Artikolu 7(1) tad-Direttiva 93/13 jipprevedi:

“L-Istati Membri għandhom jiżguraw li, fl-interessi tal-konsumaturi u l-kompetituri, jeżistu mezzi adegwati u effettivi biex jipprevjenu li jibqgħu jintużaw klawżoli ingusti f’kuntratti konkluzi mal-konsumaturi mill-bejjieġha jew fornituri.”

B. Id-dritt Spanjol

12. L-Artikolu 1011 tal-Código Civil (il-Kodiċi Ċivili) jipprevedi:

“Kull min, fl-eżekuzzjoni tal-obbligi tiegħu, jaġixxi bi frodi jew b’negligenza jew jikkawża dewmien jew ma josservax, bi kwalunkwe mod, it-termini tal-imsemmija obbligi, huwa obligat jikkumpensa d-danni riżultanti.”

13. L-Artikolu 1124 tal-Kodiċi Ċivili jipprevedi:

“Il-possibbiltà li xxolji l-obbligi hija meqjusa impliċita fil-każ ta’ obbligi bilaterali, meta waħda mill-partijiet kontraenti tonqos milli twettaq l-obbligi tagħha.

Il-parti leża tista’ titlob, jew l-eżekuzzjoni ta’ dan l-obbligu, jew ix-xoljiment tiegħu, peress li d-danni jkunu dovuti fi kwalunkwe każ. Anki meta tagħzel l-eżekuzzjoni, il-parti leża tista’ titlob ix-xoljiment meta l-eżekuzzjoni tirriżulta li hija impossibbli.

Il-qorti tordna x-xoljiment mitlub, hlief jekk ikun hemm motivi li jiġġustifikaw l-għoti ta’ terminu għall-eżekuzzjoni tal-obbligu.”

14. Skont l-Artikolu 552(1) tal-Ley 1/2000 de Enjuiciamiento Civil (il-Liġi 1/2000 dwar il-Kodiċi ta’ Proċedura Ċivili), tas-7 ta’ Jannar 2000⁶, fil-verżjoni tagħha applikabbli għall-kawżi prinċipali (iktar ‘il quddiem l-“LEC”), li jirrigwarda l-istħarriġ *ex officio* ta’ klawżoli ingusti:

“Il-qorti għandha tevalwa *ex officio* jekk klawżola ta’ xi wiehed mit-titoli eżekuttivi msemmija fl-Artikolu 557(1) tistax tiġi kklassifikata bħala ingusta. Jekk tqis li waħda minn dawn il-klawżoli tista’ tiġi kklassifikata bħala tali, hija għandha tisma’ l-partijiet fi żmien ħmistax-il jum. Wara li tkun semgħathom, hija għandha tiddeċiedi fi żmien ħamest ijiem tax-xogħol skont id-dispożizzjonijiet tal-paragrafu 3 tal-Artikolu 561(1).”

15. L-Artikolu 557 tal-LEC huwa redatt kif ġej:

“1. Meta tintalab l-eżekuzzjoni tat-titoli msemmija fil-punti 4, 5, 6 u 7 tal-Artikolu 517(2), kif ukoll bis-saħħa ta’ dokumenti oħra li għandhom forza eżekuttiva msemmija fil-punt 9 tal-Artikolu 517(2), il-parti li kontriha tintalab l-eżekuzzjoni ma tistax topponiha, fit-termini u fil-forom previsti fl-artikolu preċedenti, hlief jekk tinvoka wiehed mill-motivi segwenti:

[...]

⁶ BOE Nru 7, tat-8 ta’ Jannar 2000, p. 575.

7° It-titolu fih klawżoli ingusti.

2. Jekk l-oppożizzjoni msemmija fil-paragrafu preċedenti ssir, ir-reġistru tal-qorti jissospendi l-eżekuzzjoni permezz ta' miżura ta' organizzazzjoni tal-proċedura.”

16. Skont il-paragrafu 3 tal-Artikolu 561(1) tal-LEC:

“Jekk tiġi kkonstatata n-natura ingusta ta' klawżola waħda jew iktar, id-digriet adottat għandu jispjega l-konsegwenzi tagħha, jew billi jiddeciedi li ma hemmx lok ta' eżekuzzjoni, jew billi jordna l-eżekuzzjoni mingħajr l-applikazzjoni tal-klawżoli meqjusa ingusti”.

17. Skont l-Artikolu 693(2) tal-LEC dwar l-iskadenza anticipata ta' dejn dovut f'pagamenti differenti:

“Id-dejn kollu bħala kapital u interessi jista' jintalab jekk tkun għet miftehma l-eżegwibbiltà tas-self kollu f'każ ta' nuqqas ta' h̄las ta' mill-inqas tliet pagamenti mingħajr mad-debitur ikun issodisfa l-obbligu ta' h̄las tiegħu, jew ta' numru ta' pagamenti li jfisser li d-debitur ma jkunx issodisfa l-obbligu tiegħu matul perijodu ta' mill-inqas tliet xhur, u li dan il-ftehim jinstab fl-att li jikkostitwixxi s-self u fir-reġistru korrispondenti.”

18. L-Artikolu 695 tal-LEC, dwar l-oppożizzjoni għall-eżekuzzjoni ipotekarja, huwa redatt kif ġej:

“1. Fil-proċeduri msemmija f'dan il-kapitolu, l-oppożizzjoni tal-parti li kontriha tintalab l-eżekuzzjoni tintlaq' biss jekk hija bbażata fuq il-motivi segwenti:

[...]

4° In-natura ingusta ta' klawżola kuntrattwali li tikkostitwixxi l-bażi tal-eżekuzzjoni jew li tippermetti li jiġi stabbilit l-ammont eżegwibbli.

2. F'każ ta' introduzzjoni ta' oppożizzjoni msemmija fil-paragrafu preċedenti, ir-reġistru tal-qorti jipproċedi bis-sospensjoni tal-eżekuzzjoni u jitlob lill-partijiet jidhru quddiem il-qorti li tkun ordnat l-eżekuzzjoni. It-talba sabiex jidhru quddiem il-qorti għandha ssir mill-inqas hmistax-il jum qabel is-seduta inkwistjoni. Matul din is-seduta, il-qorti tisma' lill-partijiet, teżamina d-dokumenti prodotti u tadotta d-deċiżjoni rilevanti permezz ta' digriet, matul it-tieni ġurnata.

3. [...]

Jekk ir-raba' motiv [tal-paragrafu 1 ta' dan l-artikolu] jiġi aċċettat, jiġi deciz li ma hemmx lok għall-eżekuzzjoni jekk il-klawżola kuntrattwali tikkostitwixxi l-bażi tal-eżekuzzjoni. Jekk le, l-eżekuzzjoni titkompli filwaqt li ma tiġix applikata l-klawżola ingusta.

[...]”

19. Id-Direttiva 93/13 għet trasposta fl-ordinament ġuridiku Spanjol permezz tal-Ley 7/1998 sobre condiciones generales de la contratación (il-Liġi 7/1998 dwar il-Kundizzjonijiet Ġenerali tal-Kuntratti), tat-13 ta' April 1998⁷, u bir-Real Decreto Legislativo 1/2007 por el que se aprueba el texto refundido de la Ley General para la Defensa de los Consumidores y Usuarios y otras leyes complementarias (id-Digriet Irjali Legiżlattiv 1/2007 dwar ir-Riforma tal-Liġi Ġenerali dwar il-Protezzjoni tal-Konsumaturi u ta' Utenti u ta' Liġijiet Oħra Kumplimentari), tas-16 ta' Novembru 2007⁸.

7 BOE Nru 89, tal-14 ta' April 1998, p. 12304.

8 BOE Nru 287, tat-30 ta' Novembru 2007, p. 49181.

20. Skont l-Artikolu 83 tad-Digriet Irjali Leġiżlattiv Nru 1/2007, fil-verżjoni tiegħu emendata bil-Liġi Nru 3/2014, tas-27 ta' Marzu 2014⁹:

“Il-klawżoli ingusti huma nulli *ipso iure* u meqjusa bħala mhux miktuba. Għal dan il-għan, il-qorti, wara konsultazzjoni mal-partijiet, tiddikjara n-nullità tal-klawżoli ingusti inklużi fil-kuntratt, li xorta jkompli jorbot lill-partijiet skont l-istess termini jekk ikun kapaċi jkompli jeżisti mingħajr il-klawżoli ingusti”.

III. Il-fatti li wasslu għall-kawżi prinċipali u d-domandi preliminari

21. Il-fatti rilevanti għall-kawżi prinċipali, kif jirrizultaw mid-deċiżjonijiet tar-rinviju, jistgħu jitqassru bil-mod segwenti.

A. Il-Kawża C-70/17

22. Fit-30 ta' Mejju 2008, Alberto García Salamanca Santos u Verónica Varela ħadu self b'garanzija ipotekarja fuq ir-residenza tagħhom mingħand Abanca Corporación Bancaria SA (iktar 'il quddiem “Abanca”). Dan is-self, ta' ammont ta' EUR 100 000 mogħti għal tletin sena, kien rimborsabbli f'360 pagament.

23. Skont il-klawżola 6a tal-kuntratt ta' self dwar l-iskadenza antiċipata, f'każ ta' nuqqas ta' pagament ta' kwalunkwe skadenza ta' ħlas ta' interessi jew ta' deprezzament, il-kreditur ipotekarju seta' jqis id-dejn bħala dovut u jitlob il-ħlas tal-kapital kollu, bl-interessi u l-ispejjeż, fil-qrati.

24. García Salamanca Santos beda proċedura għall-annullament ta' diversi klawżoli tal-kuntratt ta' self, fosthom, il-klawżola 6a, minħabba n-natura ingusta tagħhom. Il-Qorti tal-Ewwel Istanza laqgħet parzjalment din it-talba u annullat, fost l-oħrajn, il-klawżola kontenzjuża. Din id-deċiżjoni għet ikkonfermata fl-appell mill-Audiencia Provincial (il-Qorti Provinciċjali, Spanja) ta' Pontevedra.

25. Adita minn proċedura ta' kassazzjoni ppreżentata minn Abanca, it-Tribunal Supremo (il-Qorti Suprema) indikat li l-kwistjonijiet kontenzjużi huma dwar jekk il-klawżola ta' skadenza antiċipata li tinsab f'kuntratti ta' self b'garanzija ipotekarja konkluzi ma' konsumaturi hijiex ingusta u l-portata tal-invalidità li tirriżulta mill-konstatazzjoni tan-natura ingusta. B'hekk, il-qorti tar-rinviju tesprimi dubju dwar il-possibbiltà li tiġi kkonstatata n-natura parzjalment ingusta ta' din il-klawżola. Dawn id-dubji huma relatati b'mod partikolari mal-interpretazzjoni ta' klawżoli ta' skadenza antiċipata li hija tagħmel fil-kompetenza proprja tagħha u li tippermetti li tapplika b'mod supplimentari liġi nazzjonali, bħall-Artikolu 693(2) tal-LEC, sabiex tkun tista' titkompla l-eżekuzzjoni ipotekarja.

26. Fil-fatt, mid-deċiżjoni tar-rinviju kif ukoll mis-sentenza tagħha tat-23 ta' Diċembru 2015¹⁰, ikkonfermata bis-sentenza tat-18 ta' Frar 2016¹¹, jirriżulta li t-Tribunal Supremo (il-Qorti Suprema) qieset li l-validità ta' klawżoli ta' skadenza antiċipata tirrikjedi li tali klawżoli jirrapprezentaw il-gravità tan-nuqqas skont il-perijodu u l-ammont tas-self u jippermettu lill-konsumatur jiskarta l-applikazzjoni tagħhom billi jhallas b'mod diligenti. Madankollu, it-Tribunal Supremo (il-Qorti Suprema) spjegat li l-eżekuzzjoni ipotekarja tista' titkompla jekk il-fakultà li tiġi ddikjarata skadenza antiċipata tas-self tkun għet eżerċitata b'mod ingust, minħabba l-vantaġġi li l-proċedura speċifika tagħti lill-konsumatur.

9 BOE Nru 76, tat-28 ta' Marzu 2014, p. 26967.

10 Sentenza Nru 705/2015 (ES:TS:2015:5618).

11 Sentenza Nru 79/2016 (ES:TS:2016:626).

27. F'dan ir-rigward, il-qorti tar-rinviju tirrileva li, fid-dritt Spanjol, meta, f'kuntratt ta' self b'garanzija ipotekarja, min jissellef jonqos mill-obbligu ta' hlas tal-ammont misluf, il-kreditur jista' jibda kawża dwar il-mertu¹² jew proċedura ta' eżekuzzjoni ipotekarja¹³. Hija tispjega li l-proċedura ta' eżekuzzjoni ipotekarja hija iktar vantaġġjuża għad-debitur konsumatur minn dik li twassal għal deċiżjoni li ma hemmx lok għall-eżekuzzjoni ipotekarja¹⁴. Meta din tal-aħħar tiġi deċiża, il-konsumatur mbagħad ikollu jirrikorri għall-proċedura dwar il-mertu. Issa, skont din il-qorti, il-ftuħ ta' din il-proċedura sabiex jiġi ddikjarat ix-xoljiment tas-self ipotekarju minhabba nuqqas tad-debitur, skont l-Artikolu 1124 tal-Kodiċi Ċivili (fakultà ġuridika, mhux kuntrattwali), ikollu effetti dannużi għall-konsumatur, b'mod partikolari "il-kumulazzjoni tal-kundanna għall-ispejjeż tal-proċedura dwar il-mertu u tal-proċedura ta' eżekuzzjoni ipotekarja kif ukoll iż-żieda ta' interessi għall-perijodu tal-proċedura dwar il-mertu".

28. Kien f'dawn iċ-ċirkustanzi li t-Tribunal Supremo (il-Qorti Suprema), wara li semgħet il-partijiet iddeċidiet, permezz ta' sentenza tat-8 ta' Frar 2017, li wasslet fir-Registru tal-Qorti tal-Ġustizzja fid-9 ta' Frar 2017, li tissospendi l-proċeduri quddiemha u tagħmel id-domandi segwenti lill-Qorti tal-Ġustizzja:

- "1) L-Artikolu 6(1) tad-Direttiva 93/13 [...] għandu jiġi interpretat fis-sens li jippermetti l-possibbiltà li qorti nazzjonali, meta tiddeċiedi dwar in-natura ingusta ta' klawżola ta' skadenza antiċipata inkluża f'kuntratt ta' self ipotekarju konkluz ma' konsumatur li tippredvi l-iskadenza minhabba nuqqas ta' hlas ta' pagament [wieħed], flimkien ma' kazijiet oħra ta' nuqqas ta' hlas ta' iktar pagamenti, tevalwa n-natura ingusta biss tal-parti jew tal-każ tan-nuqqas ta' hlas ta' pagament u żżomm il-validità tal-ftehim ta' skadenza antiċipata minhabba nuqqas ta' hlas ta' pagamenti wkoll previst b'mod ġenerali fil-klawżola, irrispettivament mill-fatt li d-deċiżjoni konkreta tal-validità jew tan-natura ingusta għandha tmur lura għall-mument li fih ġiet eżerċitata l-possibbiltà [li tiddikjara l-iskadenza antiċipata tas-self]?"
- 2) Ladarba klawżola ta' skadenza antiċipata ta' kuntratt ta' self jew ta' kreditu b'garanzija ipotekarja tiġi ddikjarata ingusta, qorti nazzjonali għandha s-setgħa, skont id-Direttiva 93/13[...], tqis li l-applikazzjoni supplimentari ta' regola tad-dritt nazzjonali, anki jekk tiddetermina l-bidu jew it-tkomplija tal-proċess ta' eżekuzzjoni kontra l-konsumatur, tirriżulta iktar favorevoli fir-rigward ta' dan tal-aħħar milli l-abbandun ta' dan il-proċess speċjali ta' eżekuzzjoni ipotekarja u l-possibbiltà għall-kreditur li jibda x-xoljiment tal-kuntratt ta' self jew ta' kreditu jew jitlob il-hlas lura tal-ammonti dovuti, u l-eżekuzzjoni sussegwenti tas-sentenza ta' kundanna, mingħajr il-vantaġġi li l-eżekuzzjoni speċjali ipotekarja tirrikonoxxi lill-konsumatur ta' eżekuzzjoni ipotekarja?"

12 Mid-deċiżjoni tar-rinviju jirriżulta li, fil-proċedura dwar il-mertu, ibbażata fuq l-Artikolu 1124 tal-Kodiċi Ċivili, il-kreditur jista' jitlob ix-xoljiment tal-kuntratt minhabba nuqqas tad-debitur. Dan ix-xoljiment iwassal għar-restituzzjoni reċiproka tas-self jew l-eżekuzzjoni forzata tal-kuntratt, u dan iwassal għall-eżegwibbiltà tal-ammonti kollha mhux mhallsa flimkien mal-interessi korrispondenti. Is-sentenza finali mogħtija fil-proċedura dwar il-mertu tista' tagħti lok għal proċedura ta' eżekuzzjoni, li matulha l-beni kollha tad-debitur, inkluż ir-residenza abitwali tiegħu, jistgħu jiġu ssekwestrati u mibjugħa b'subbasta.

13 Il-qorti tar-rinviju tindika li l-proċedura ta' eżekuzzjoni ipotekarja hija ppreferuta mill-banek għaliex hija iktar mgħaġġla u tevitalhom li jkollhom ikopru d-dejn mhux imhallas għal perijodu twil.

14 It-Tribunal Supremo (il-Qorti Suprema) tesponi li dawn il-vantaġġi għall-konsumatur debitur, fil-kuntest tal-proċedura ta' eżekuzzjoni ipotekarja tar-residenza abitwali, huma previsti fl-Artikolu 693(3), fl-Artikolu 579(2) u fl-Artikolu 682(2) tal-LEC. Minn dawn id-dispożizzjonijiet jirriżulta li l-eżekuzzjoni ipotekarja tippermetti li tinbiegħ bis-subbasta l-proprjetà ipotekata li sservi ta' garanzija għar-rimbors tas-self. Jekk din il-proprjetà ipotekata hija r-residenza abitwali tal-konsumatur debitur, ir-regoli dwar l-eżekuzzjoni ipotekarja jipprevedi sensiela ta' benefiċċji jew vantaġġi sabiex jippermettu lid-debitur jipproteġi r-residenza tiegħu jew, tal-inqas, inaqqas id-dannu tad-debitur fir-rigward tal-bejgħ ta' din ir-residenza. Dawn il-vantaġġi previsti favur il-konsumatur debitur meta l-eżekuzzjoni ssehh fil-kuntest ta' proċedura ta' eżekuzzjoni ipotekarja ma humiex applikabbli fil-qafas ta' proċedura ta' eżekuzzjoni ordinarja (mhux ipotekarja), wara sentenza mogħtija fil-proċedura dwar il-mertu.

B. Il-Kawża C-179/17

29. Fit-22 ta' Ġunju 2005, l-istabbiliment bankarju Bankia SA, l-attur fil-kawża prinċipali, u Alfonso Antonio Lau Mendoza u Verónica Yuliana Rodríguez Ramírez, il-partijiet li kontrihom qed tintalab l-eżekuzzjoni, iffirmaw kuntratt ta' self ipotekarju għal ammont ta' EUR 188 000 għall-bejgħ ta' proprjetà immobbli li kienet tikkostitwixxi r-residenza prinċipali tagħhom, li wara novazzjoni tal-kuntratt, kien għal 37 sena.

30. Skont il-klawżola 6a tal-kuntratt ta' self ipotekarju, intitolata "Xoljiment antiċipat mill-korp ta' kreditu": "Minkejja l-perijodu stipulat ta' dan il-kuntratt, il-bank kreditur jista' jiddikjara s-self bħala dovut, billi jqisu xolt u billi jqis id-dejn bħala dovut b'mod antiċipat kollu kemm hu, b'mod partikolari f'każ ta' nuqqas ta' hłas bl-iskadenza ta' pagament wiehed, diversi jew kollha stabbiliti fit-tieni klawżola [relatata mad-deprezzament]".

31. Wara nuqqas ta' hłas ta' 36 pagament mid-debituri, Bankia pprezentat talba għal eżekuzzjoni ipotekarja quddiem il-qorti tar-rinviju kontra l-proprjetà ipotekata bħala garanzija tal-hłas tas-self mogħti.

32. Il-Juzgado de Primera Instancia n°1 de Barcelona (il-Qorti tal-Ewwel Istanza Nru 1 ta' Barcelona) tistaqsi dwar il-konsegwenzi tal-konstatazzjoni tan-natura ingusta ta' klawżola ta' skadenza antiċipata fil-kuntest ta' proċedura ta' eżekuzzjoni ipotekarja, b'mod partikolari fid-dawl tal-ġurisprudenza reċenti tat-Tribunal Supremo (il-Qorti Suprema). Fil-fatt, din il-ġurisprudenza tippermetti li jkun hemm eżekuzzjoni ipotekarja minkejja l-konstatazzjoni tan-natura ingusta tal-klawżola ta' skadenza antiċipata li hija l-baži ta' din il-proċedura. Il-qorti tar-rinviju tindika li hija għandha tosserva l-ġurisprudenza tat-Tribunal Supremo (il-Qorti Suprema) bħala parti mill-ordinament ġuridiku Spanjol iżda fl-istess hin hija obbligata tikkonforma ruħha mad-dritt tal-Unjoni kif interpretat mill-Qorti tal-Ġustizzja.

33. Fit-talba tagħha għal deċiżjoni preliminari, il-qorti tar-rinviju tqajjem ċerti kwistjonijiet legali li, fl-opinjoni tagħha, jistgħu jkunu partikolarment sinjifikattivi sabiex jingħataw risposti għad-domandi magħmula f'dawn il-kawżi. Dawn il-kwistjonijiet legali jirrigwardaw, minn naħa waħda, l-incertezza dwar is-suċċess tal-azzjoni dikjaratorja bbażata fuq l-Artikolu 1124 tal-Kodiċi Ċivili¹⁵. F'dan ir-rigward, din il-qorti tispjega li sa issa l-ġurisprudenza stabbilita tat-Tribunal Supremo (il-Qorti Suprema) iddeċidiet li l-Artikolu 1124 tal-Kodiċi Ċivili – applikabbli biss għall-obbligi bilaterali – ma għandhomx jiġu applikati għall-kuntratti ta' self ipotekarju (kuntratt reali unilaterali). Konsegwentement, il-qorti tar-rinviju tistaqsi jekk l-azzjoni dikjaratorja relatata ma' kuntratt ta' self ipotekarju ibbażata fuq l-Artikolu 1124 tal-Kodiċi Ċivili għandhiex tiġi miċhuda mill-qorti nazzjonali¹⁶. Madankollu, il-qorti tar-rinviju tinsisti fuq il-fatt li anki jekk it-Tribunal Supremo (il-Qorti Suprema) tiddeċiedi li tispjega din il-ġurisprudenza u taċċetta l-applikazzjoni ta' dan l-artikolu għas-self ipotekarju¹⁷, ċaħda eventwali tal-kawża għal xoljiment ma tistax tiġi eskluża jekk il-qorti tqis iġġustifikat li tagħti terminu lid-debitur sabiex jeżegwixxi l-obbligu, kif jippermetti espressament l-Artikolu 1124 tal-Kodiċi Ċivili¹⁸.

15 Madankollu, din il-qorti tispjega li hija ovvjament ma hijiex qiegħda titlob lill-Qorti tal-Ġustizzja tanalizza l-korrettezza u l-eżattezza tal-ġurisprudenza tat-Tribunal Supremo (il-Qorti Suprema) fil-qasam ta' kuntratti ta' self [ipotekarju] u lanqas li tistabbilixxi jekk il-fakultà riżoluttiva tal-Artikolu 1124 tal-Kodiċi Ċivili hijiex applikabbli jew le għal dawn il-kuntratti: hija sempliċement qed tagħti informazzjoni dwar dik li kienet il-pożizzjoni tat-Tribunal Supremo (il-Qorti Suprema) dwar is-suġġett u titlob lill-Qorti tal-Ġustizzja tevalwa jekk il-ġurisprudenza inkwistjoni (relatata mal-proċedura ta' eżekuzzjoni ipotekarja minkejja n-natura ingusta tal-klawżola ta' skadenza antiċipata) hijiex kuntrarja għad-Direttiva 93/13 inkwantu ma tevalwax biżżejjed il-vantaġġi u l-izvantaġġi għall-konsumatur tal-waqfien tal-eżekuzzjoni, it-tkomplija tagħha jew it-trattament ta' proċedura dikjaratorja.

16 Ara l-punt 26 ta' dawn il-konkluzjonijiet.

17 Madankollu hija tispjega li din hija eventwalità li għalissa ma hemmx indikazzjonijiet ġurisprudenzjali dwarha lil hinn mir-rinviju għal deċiżjoni preliminari tat-Tribunal Supremo (il-Qorti Suprema), li ma tagħtix deċiżjoni dwar din il-kwistjoni.

18 F'dan ir-rigward, din il-qorti tfakkat li l-Artikolu 1101 tal-Kodiċi Ċivili, li jirrigwarda t-talba għad-danni għal dewmien jew nuqqas ta' eżekuzzjoni iżda li ma jipprevedix ix-xoljiment tal-kuntratt, jista' jiġi applikat. Din id-dispożizzjoni tista' biss tkun il-baži tad-dikjarazzjoni jew tal-konstatazzjoni tan-nuqqas ta' eżekuzzjoni tal-obbligu ta' pagament jew ta' kundanna għall-pagament tad-danni effettivament ikkawżati minn dan in-nuqqas ta' eżekuzzjoni, li għalhekk ma jikkorrispondix mar-rimborsi futuri iżda biss mar-rimborsi mhux imwettqa effettivament skaduti.

34. Minn naħa l-oħra, il-qorti tar-rinviju tirrileva li l-applikazzjoni b'mod supplimentari tal-Artikolu 693(2) tal-LEC hija kuntrarja għall-ġurisprudenza tal-Qorti tal-Ġustizzja. Fil-fatt, għal din il-qorti huwa ċar li l-kuntratt ta' self jista' jkompli jeżisti mingħajr il-klawżola ta' skadenza antiċipata u li din id-dispożizzjoni ma għandhiex tkun applikabbli b'mod supplimentari, peress li "kundizzjoni essenzjali għall-applikazzjoni tagħha", jiġifieri "l-eżistenza fil-kuntratt ta' ftehim ta' skadenza antiċipata bejn il-partijiet li giet speċifikatament iddikjarata ingusta, ma gietx issodisfatta"¹⁹. Din il-qorti tqis, konsegwentement, li jekk dawn il-kwistjonijiet ma humiex eżaminati fil-kuntest ta' dan ir-rinviju għal deċizzjoni preliminari, id-dubji li hija għandha dwar il-possibbiltà ta' eżekuzzjoni ipotekarja fil-kawża prinċipali jibqgħu jissussistu u jistgħu jitqajmu domandi preliminari godda.

35. Kien f'dawn iċ-ċirkustanzi li l-Juzgado de Primera Instancia n 1 de Barcelona (il-Qorti tal-Ewwel Istanza Nru 1 ta' Barcelona), permezz ta' sentenza tat-30 ta' Marzu 2017, li waslet fir-Reġistru tal-Qorti tal-Ġustizzja fl-10 ta' April 2017, iddeċidiet li tissospendi l-proċeduri quddiemha u li tagħmel id-domandi segwenti lill-Qorti tal-Ġustizzja:

- “1) L-Artikoli 6 u 7 tad-Direttiva 93/13 [...] jipprekludu ġurisprudenza [sentenza tat-Tribunal Supremo (il-Qorti Suprema) tat-18 ta' Frar 2016] li tgħid li, minkejja li klawżola ta' terminazzjoni bikrija hija ingusta u minkejja li din il-klawżola li fuqha t-talba għal eżekuzzjoni hija bbażata, ma għandhiex tiġi arkivjata l-eżekuzzjoni ipotekarja għar-raġuni li t-tkomplija tagħha hija iktar vantaġġuza għall-konsumatur, peress li, fil-kuntest tal-eżekuzzjoni eventwali ta' sentenza mogħtija fi proċeduri dikjaratorji bbażati fuq l-Artikolu 1124 tal-Kodiċi Ċivili, din ma tistax tibbenefika lill-konsumatur mill-privileġġi proċedurali speċifiċi għall-eżekuzzjoni ipotekarja, iżda mingħajr ma jittiehed kont ta' din il-ġurisprudenza li, skont ġurisprudenza ripetuta u stabbilita tat-Tribunal Supremo [il-Qorti Suprema], dan l-Artikolu 1124 tal-Kodiċi Ċivili (previst mill-kuntratti li joħolqu obbligi reċiproċi) ma japplikax għall-kuntratt ta' self, peress li dan huwa kuntratt reali u unilaterali li jsir komplet biss mal-ħlas tal-flus u, għaldaqstant, joħloq biss obbligi għal min jissellef u mhux għal min jislef (kreditur), b'tali mod li, jekk din il-ġurisprudenza tal-istess Tribunal Supremo tiġi segwita fil-proċeduri dikjaratorji, il-konsumatur jista' jikseb deċizzjoni li tiċhad it-talba għal ħall u għal kumpens u ma jistax ikun sostnut li l-kontinwazzjoni tal-eżekuzzjoni ipotekarja tkun iktar vantaġġuza għalih?
- 2) F'każ li tiġi ammessa l-applikazzjoni tal-Artikolu 1124 tal-Kodiċi Ċivili għall-kuntratti ta' self jew f'kull każ ta' kuntratti ta' kreditu, l-Artikoli 6 u 7 tad-Direttiva 93/13[...] jipprekludu ġurisprudenza bħal dik indikata li, sabiex jiġi evalwat jekk it-tkomplija tal-eżekuzzjoni ipotekarja hijiex iktar vantaġġuza għall-konsumatur jew iktar ta' dannu milli t-trattament ta' proċedura dikjaratorja abbażi tal-Artikolu 1124 tal-Kodiċi Ċivili, ma tieħux inkunsiderazzjoni l-fatt li, f'din il-proċedura jistgħu jiġi miċhuda t-talbiet għal ħall tal-kuntratt u għal kumpens jekk il-qorti tapplika d-dispożizzjoni tal-istess Artikolu 1124 tal-Kodiċi Ċivili li skontu 'il-qorti għandha tordna l-ħall mitlub, sakemm ma jkunx hemm raġunijiet li jiġġustifikaw li jingħata terminu għat-twettiq tal-obbligu', meta jittiehed kont li, preċiżament fil-kuntest ta' self u krediti ipotekarji għax-xiri ta' djar għal perijodu twil (20 jew 30 sena), huwa pjuttost probabbli li l-qorti japplikaw din ir-raġuni ta' rifjut, speċjalment meta l-ksur konkret tal-obbligu ta' ħlas ma kienx gravi ħafna?
- 3) Fil-każ li huwa paċifiku li l-kontinwazzjoni tal-eżekuzzjoni ipotekarja tkun iktar vantaġġuza għall-konsumatur minhabba t-terminazzjoni antiċipata, l-Artikoli 6 u 7 tad-Direttiva 93/13[...] jipprekludu ġurisprudenza bħal dik indikata li tapplika dispożizzjoni legali kumplimentari (Artikolu 693(2) tal-[LEC] minkejja li l-kuntratt jista' jkompli jeżisti mingħajr il-klawżola ta' terminazzjoni antiċipata, u tħalli effetti għall-imsemmi [dispożizzjoni] minkejja n-nuqqas tal-preżunzjoni fundamentali tiegħu: l-eżistenza fil-kuntratt ta' klawżola valida u effikaċi ta' terminazzjoni antiċipata, li speċifikament giet iddikjarata ingusta, nulla u mingħajr effett?

¹⁹ Ara n-nota ta' qiegħ il-paġna 21 tal-konkluzjonijiet tiegħi fil-Kawża C-486/16.

IV. Il-proċedura quddiem il-Qorti tal-Ġustizzja

36. Permezz ta' digriet tal-President tal-Qorti tal-Ġustizzja tas-16 ta' Marzu 2017, it-talba tat-Tribunal Supremo (il-Qorti Suprema) sabiex il-Kawża C-70/17 tiġi suġġetta għall-proċedura mhaffa prevista fl-Artikolu 105(1) tar-Regoli tal-Proċedura tal-Qorti tal-Ġustizzja giet miċhuda. Permezz ta' deċiżjoni tal-President tal-Qorti tal-Ġustizzja tal-24 ta' Ottubru 2017, il-Kawżi C-92/16, C-167/16, C-486/16, C-70/17 u C-179/17 ibbenefikaw minn trattament ikkoordinat.

37. Ġew ipprezentati osservazzjonijiet bil-miktub minn Abanca, mill-Gvern Spanjol u minn dak Pollakk kif ukoll mill-Kummissjoni Ewropea fil-Kawża C-70/17, u minn Bankia, mill-Gvern Spanjol u minn dak Ungeriz kif ukoll mill-Kummissjoni fil-Kawża C-179/17.

38. B'deċiżjoni tal-20 ta' Frar 2018, il-Qorti tal-Ġustizzja, permezz tal-Artikolu 29(1) tar-Regoli tal-Proċedura, iddeċidiet li tintbagħat lura l-kawżi quddiem l-Awla Manja bl-istess kompożizzjoni u, bl-applikazzjoni tal-Artikolu 77 ta' dawn ir-Regoli, żammet seduta waħda għal dawn il-kawżi.

39. Abanca, Bankia, il-Gvern Spanjol u l-Kummissjoni pprezentaw is-sottomissjonijiet orali tagħhom fis-seduta kongunta li saret fil-15 ta' Mejju 2018.

V. Analizi

A. Fuq l-ammissibbiltà tad-domandi preliminari fil-Kawża C-179/17

40. Qabel ma jibda l-analizi tal-mertu, il-Gvern Spanjol, fl-osservazzjonijiet bil-miktub tiegħu, jikkontesta l-ammissibbiltà tar-rinviju għal deċiżjoni preliminari fil-Kawża C-179/17. Dan il-Gvern isostni li l-għan li għandu jintlaħaq minn dan ir-rinviju huwa li jikkompleta l-qafas ġuridiku espost mit-Tribunal Supremo (il-Qorti Suprema) fil-Kawża C-70/17. F'dan ir-rigward, għandu jiġi sostnut, fl-ewwel lok, li l-għan ta' domanda preliminari hija l-interpretazzjoni tar-regoli tad-dritt tal-Unjoni. Issa d-domandi magħmula mill-qorti tar-rinviju jirrigwardaw biss l-interpretazzjoni ta' regoli tad-dritt nazzjonali. Fit-tieni lok, il-Gvern Spanjol isostni li l-qorti tar-rinviju tikkontesta l-evalwazzjoni fid-dritt tar-regoli tad-dritt nazzjonali magħmula mit-Tribunal Supremo (il-Qorti Suprema), minkejja li din il-qorti hija l-qorti suprema fl-ordinamenti ġuridici kollha li huma inkarigati mill-interpretazzjoni tad-dritt nazzjonali, b'tali mod li, skont l-Artikolu 123(1) tal-Kostituzzjoni Spanjola u tal-Artikolu 1(6) tal-Kodiċi Ċivili, il-ġurisprudenza tagħha tikkompleta l-ordinament ġuridiku Spanjol. Finalment, fit-tielet lok, il-Gvern Spanjol ma jarax kif l-Artikoli 6 u 7 tad-Direttiva 93/13 għandhom jiġu applikati sabiex jeżamina l-eventwali żball li t-Tribunal Supremo (il-Qorti Suprema) setgħet wettqet jew le fl-analizi u fl-interpretazzjoni tal-qafas ġuridiku nazzjonali Spanjol.

41. F'dan ir-rigward, jidhirli opportun li jifakkru l-prinċipji relatati mal-ġurisdizzjoni tal-Qorti tal-Ġustizzja u mal-ammissibbiltà tad-domandi preliminari skont l-Artikolu 267 TFUE.

42. Fl-ewwel lok, huwa paċifiku li l-proċedura stabbilita bl-Artikolu 267 TFUE hija strument ta' kooperazzjoni bejn il-Qorti tal-Ġustizzja u l-qorti nazzjonali, li permezz tagħha l-ewwel waħda tagħti lil tal-aħħar l-elementi ta' interpretazzjoni tad-dritt tal-Unjoni li huma necessarji għas-soluzzjoni tat-tilwima li biha huma jkun għew aditi²⁰. Din il-proċedura hija intiza sabiex tikkontribwixxi direttament u reċiprokament għall-għoti ta' deċiżjoni sabiex tiġi żgurata l-applikazzjoni uniformi tad-dritt tal-Unjoni fl-Istati Membri kollha²¹.

20 Ara d-digriet tas-26 ta' Jannar 1990, Falciola (C-286/88, EU:C:1990:33, punt 7); is-sentenzi tas-16 ta' Lulju 1992, Meilicke (C-83/91, EU:C:1992:332, punt 22); tas-27 ta' Novembru 2012, Pringle (C-370/12, EU:C:2012:756, punt 83), kif ukoll tal-20 ta' Diċembru 2017, Global Starnet (C-322/16, EU:C:2017:985, punt 65).

21 Ara s-sentenzi tal-1 ta' Diċembru 1965, Schwarze (16/65, EU:C:1965:117), u d-digriet tal-5 ta' Marzu 1986, Wünsche (69/85, EU:C:1986:104, punt 12).

43. Skont il-formula stabbilita mill-Qorti tal-Ġustizzja, fil-kuntest ta' din il-kooperazzjoni ġudizzjarji, huma biss il-qrati nazzjonali li huma aditi bil-kawża u li għandhom jassumu r-responsabbiltà tad-deċiżjoni ġuridika eventwali, li għandhom jevalwaw, fid-dawl ta' ċirkustanzi partikolari ta' kull kawża, kemm il-htieġa ta' deċiżjoni preliminari sabiex ikunu f'pożizzjoni li jagħtu s-sentenza tagħhom kif ukoll ir-rilevanza tad-domandi li huma jagħmlu lill-Qorti tal-Ġustizzja²². Konsegwentement, peress li d-domandi magħmula jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bħala regola, marbuta li tiddeċiedi²³.

44. Il-Qorti tal-Ġustizzja indikat ukoll li d-domandi li jirrigwardaw id-dritt tal-Unjoni jibbenefikaw minn *preżunzjoni ta' rilevanza*. Iċ-kaħda mill-Qorti tal-Ġustizzja ta' talba għal deċiżjoni preliminari mressqa minn qorti nazzjonali huwa possibbli biss meta jidher b'mod evidenti li l-interpretazzjoni tad-dritt tal-Unjoni mitluba ma għandha ebda konnessjoni mal-fatti jew mas-sugġett tal-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex għad-dispożizzjoni tagħha l-punti ta' fatt u ta' liġi neċessarji sabiex tirrispondi b'mod utli għad-domandi li jkunu sarulha²⁴.

45. Fit-tieni lok, nirrileva li l-Qorti tal-Ġustizzja ddeċidiet b'mod ripetut li l-qrati nazzjonali għandhom il-fakultà *l-iktar wiesgħa* sabiex jadixxu lill-Qorti tal-Ġustizzja bi kwistjoni ta' interpretazzjoni tad-dispożizzjonijiet rilevanti tad-dritt tal-Unjoni²⁵ u li regola ta' dritt nazzjonali ma tistax ixkekkel lil qorti nazzjonali milli tagħmel użu mill-imsemmija fakultà²⁶, b'din il-fakultà tittrasforma ruħha f'obbligu għall-qrati li jagħtu l-aħħar deċiżjoni, bla ħsara għall-eċċezzjonijiet irrikonoxxuti mill-ġurisprudenza tal-Qorti tal-Ġustizzja²⁷. *Kemm din il-fakultà kif ukoll dan l-obbligu* huma, fil-fatt, inerenti għas-sistema ta' kooperazzjoni bejn il-qrati nazzjonali u l-Qorti tal-Ġustizzja, stabbilita bl-Artikolu 267 TFUE, u inerenti għall-funzjonijiet ta' qorti responsabbli mill-applikazzjoni tad-dritt tal-Unjoni fdati, minn din id-dispożizzjoni, lill-qrati nazzjonali²⁸.

46. Fit-tielet lok, infakkar, kif il-Qorti tal-Ġustizzja ddeċidiet diversi drabi, li l-eżistenza ta' regola ta' dritt nazzjonali li torbot lill-qrati li ma jkunux tal-aħħar istanza bl-evalwazzjoni tad-dritt mogħtija minn qorti ta' grad superjuri ma tistax, sempliċiment minħabba dan il-fatt, iċċaħħadhom mill-imsemmija fakultà²⁹. Barra minn hekk, il-Qorti tal-Ġustizzja ddeċidiet ukoll li l-qorti li ma tiddeċidix fl-aħħar istanza *għandha tkun libera*, b'mod partikolari jekk tqis li l-evalwazzjoni tad-dritt magħmula fi grad superjuri tista' twassalha li tagħti sentenza bi ksur tad-dritt tal-Unjoni, li tressaq quddiem il-Qorti tal-Ġustizzja kwistjonijiet li jinkwetawha³⁰. Konsegwentement, qorti nazzjonali, adita

22 Ara s-sentenzi tad-29 ta' Novembru 1978, Redmond (83/78, EU:C:1978:214, punt 25); tal-21 ta' April 1988, Pardini (338/85, EU:C:1988:194); tal-4 ta' Lulju 2006, Adeneler *et* (C-212/04, EU:C:2006:443, punt 41), u tas-7 ta' Marzu 2018, Santoro (C-494/16, EU:C:2018:166, punt 20).

23 Ara s-sentenzi tat-18 ta' Ottubru 1990, Dzodzi (C-297/88 u C-197/89, EU:C:1990:360, punt 35); tal-15 ta' Diċembru 1995, Bosman (C-415/93, EU:C:1995:463, punt 59); tat-22 ta' Novembru 2005, Mangold (C-144/04, EU:C:2005:709, punt 35), u tas-6 ta' Marzu 2018, SEGRO u Horváth (C-52/16 u C-113/16, EU:C:2018:157, punt 42).

24 Ara d-digriet tas-26 ta' Jannar 1990, Falciola (C-286/88, EU:C:1990:33, punt 8); is-sentenzi tal-5 ta' Diċembru 2006, Cipolla *et* (C-94/04 u C-202/04, EU:C:2006:758, punt 25); tat-28 ta' Frar 2012, Inter-Environnement Wallonie u Terre wallonne (C-41/11, EU:C:2012:103, punt 35), u tal-14 ta' Marzu 2013, Aziz (C-415/11, EU:C:2013:164, punt 35).

25 Ara s-sentenzi tas-16 ta' Jannar 1974, Rheinmühlen-Düsseldorf (166/73, EU:C:1974:3, punt 3); tas-16 ta' Diċembru 2008, Cartesio (C-210/06, EU:C:2008:723, punt 88); tat-22 ta' Ġunju 2010, Melki u Abdeli (C-188/10 u C-189/10, EU:C:2010:363, punt 41), kif ukoll tal-5 ta' April 2016, PFE (C-689/13, EU:C:2016:199, punt 32).

26 Ara s-sentenza tal-5 ta' April 2016, PFE (C-689/13, EU:C:2016:199, punt 32). Din il-kawża tikkonċerna, b'mod partikolari, dispożizzjoni tad-dritt nazzjonali li tipprekludi lil awla ta' qorti tal-aħħar istanza milli titlob deċiżjoni preliminari lill-Qorti tal-Ġustizzja meta ma taqbilx mad-direzzjoni mogħtija b'deċiżjoni tas-seduta plenarja ta' din il-qorti.

27 Ara f'dan is-sens, is-sentenzi tas-6 ta' Ottubru 1982, Cilfit *et* (283/81, EU:C:1982:335, punt 21); tas-27 ta' Ġunju 1991, Mecanarte (C-348/89, EU:C:1991:278, punt 42), u tal-5 ta' April 2016, PFE (C-689/13, EU:C:2016:199, punt 32).

28 Ara s-sentenzi tal-5 ta' April 2016, PFE (C-689/13, EU:C:2016:199, punt 33), u tas-6 ta' Marzu 2018, SEGRO u Horváth (C-52/16 u C-113/16, EU:C:2018:157, punt 48).

29 Ara s-sentenzi tas-16 ta' Jannar 1974, Rheinmühlen-Düsseldorf (166/73, EU:C:1974:3, punt 4); tat-22 ta' Ġunju 2010, Melki u Abdeli (C-188/10 u C-189/10, EU:C:2010:363, punt 42), u tas-6 ta' Marzu 2018, SEGRO u Horváth (C-52/16 u C-113/16, EU:C:2018:157, punt 48). F'din l-aħħar kawża, il-Gvern Ungeriz sostna li l-qorti tar-rinviju kienet tikkontesta ċerti prinċipji ta' sentenza tal-Qorti Kostituzzjonali minkejja li, skont id-dritt Kostituzzjonali, id-deċiżjonijiet tal-imsemmija qorti kienu obligatorji fir-rigward tal-qrati inferjuri.

30 Ara s-sentenzi tas-16 ta' Jannar 1974, Rheinmühlen-Düsseldorf (166/73, EU:C:1974:3, punt 4); tad-9 ta' Marzu 2010, ERG *et* (C-378/08, EU:C:2010:126, punt 32); tal-15 ta' Novembru 2012, Bericap Záródatechnikai (C-180/11, EU:C:2012:717, punt 55), u tas-6 ta' Novembru 2014, Cartiera dell'Adda (C-42/13, EU:C:2014:2345, punt 27).

b'kawża, meta tqis li, fil-kuntest tagħha, tqajmet kwistjoni li tirrigwarda l-interpretazzjoni jew il-validità tad-dritt tal-Unjoni, għandha l-fakultà jew l-obbligu, skont il-każ, li titlob deċizzjoni preliminari lill-Qorti tal-Ġustizzja, *mingħajr ma din il-fakultà jew dan l-obbligu jkunu jistgħu jixxekklu minn regoli nazzjonali ta' natura leġiżlattiva jew ġurisprudenzjali*³¹.

47. Sabiex nirritorna għal każ inkwistjoni, inqis li t-tliet domandi, kif ifformulati, jirrigwardaw b'mod ċar, l-interpretazzjoni tal-Artikoli 6 u 7 tad-Direttiva 93/13. Għalhekk, il-preżunzjoni ta' rilevanza li għandha t-talba għal deċizzjoni preliminari fil-Kawża C-179/17 ma hijiex ikkonfutata bl-oġġezzjonijiet tal-Gvern Spanjol. Barra minn hekk, fid-dawl tal-fatt li l-Juzgado de Primera Instancia n°1 ta' Barcelona (il-Qorti tal-Ewwel Istanza Nru 1 ta' Barcelona) għandha dubji dwar l-evalwazzjoni tad-dritt magħmula mit-Tribunal Supremo (il-Qorti Suprema) li tista' twassalha sabiex tagħti sentenza kuntrarja għad-dritt tal-Unjoni, hija għandha l-fakultà li tmur quddiem il-Qorti tal-Ġustizzja u tagħmlilha d-domandi li tqis rilevanti.

48. F'dawn iċ-ċirkustanzi, fid-dawl tal-prinċipji relatati mal-ġurisdizzjoni tal-Qorti tal-Ġustizzja u l-ammissibbiltà tad-domandi preliminari skont l-Artikolu 267 TFUE mfakkra fil-punti preċedenti u invokati diversi drabi mill-Qorti tal-Ġustizzja minn meta giet stabbilita l-proċedura tar-rinviju għal deċizzjoni preliminari, ma nara l-ebda ostakolu sabiex il-Qorti tal-Ġustizzja tiddeċiedi f'din il-kawża billi tinterspreta d-dispożizzjonijiet tad-Direttiva 93/13. Konsegwentement, inqis li t-talba għal deċizzjoni preliminari fil-Kawża C-179/17 hija ammissibbli.

B. Fuq il-mertu tal-Kawżi C-70/17 u C-179/17

49. Minkejja li d-domandi preliminari magħmula mill-qrati tar-rinviju f'dawn il-kawżi tqajmu f'żewġ proċeduri nazzjonali differenti³², iż-żewġ talbiet għal deċizzjoni preliminari, imressqa mit-Tribunal Supremo (il-Qorti Suprema) (Kawża C-70/17) u mill-Juzgado de Primera Instancia n°1 ta' Barcelona (il-Qorti tal-Ewwel Istanza Nru 1 ta' Barcelona) (Kawża C-179/17) jirrigwardaw, essenzjalment, l-interpretazzjoni tad-Direttiva 93/13 u l-kompatibbiltà tal-ġurisprudenza tat-Tribunal Supremo (il-Qorti Suprema) relatata mal-klawżoli ta' skadenza antiċipata mas-sistema ta' protezzjoni tal-konsumaturi stabbilita b'din id-direttiva, b'mod partikolari fl-Artikoli 6 u 7, kif ukoll il-ġurisprudenza tal-Qorti tal-Ġustizzja³³.

50. Peress li ż-żewġ kawżi essenzjalment jissollevaw l-istess kwistjonijiet tad-dritt tal-Unjoni, nipponi konkluzjonijiet komuni.

1. Kunsiderazzjonijiet ġenerali

51. Bħala introduzzjoni, jidhirli utli li jsiru xi rimarki li jippermettu li jiġi ddefinit il-kuntest li fih tidhlo id-Direttiva 93/13 u jiġi eżaminat kif id-dritt tal-Unjoni poġġa l-protezzjoni tal-konsumatur fil-qalba tal-proċess ta' integrazzjoni Ewropea.

31 Ara, b'mod partikolari, is-sentenza tal-5 ta' April 2016, PFE (C-689/13, EU:C:2016:199, punt 34).

32 Fil-Kawża C-70/17, il-kawża prinċipali tirrigwarda proċedura intiża sabiex tkun ikkonstatata n-natura ingusta ta' diversi klawżoli tal-kuntratt ta' self, fosthom il-klawżola kontenzjuża, filwaqt li fil-Kawża C-179/17, il-kawża prinċipali tirrigwarda proċedura ta' eżekuzzjoni ipotekarja li matulha l-qorti tal-eżekuzzjoni kkonstatat in-natura ingusta tal-klawżola kontenzjuża. Ara l-punti 24, 31 u 32 ta' dawn il-konkluzjonijiet.

33 Fir-rigward tal-klawżoli inkwistjoni fil-kawżi prinċipali, għandu jiġi spjegat li huma kważi identiċi. Fiz-żewġ każijiet, hija l-klawżola relatata mal-iskadenza antiċipata tat-terminu, jiġifieri l-"klawżola 6a" tal-kuntratti ta' self ikkontestati. Din il-klawżola tippermetti lill-istabbiliment bankarju li jitlob is-self u ġudizzjarjament jitlob ir-rimbors antiċipat tad-dejn kollu fil-każ, b'mod partikolari, ta' nuqqas ta' hlas ta' pagament wiehed.

52. Jekk tingħata ħarsa lura, jiġi kkonstatat li, matul l-ewwel snin tal-bini tal-Unjoni Ewropea, il-protezzjoni tal-konsumatur kienet meqjusa bħala “sotto-prodott” tas-suq komuni³⁴. Fil-fatt, kien waqt il-konferenza fis-summit li sar f'Parigi fid-19 u fl-20 ta' Ottubru 1972 li l-Kapijiet tal-Istat jew tal-Gvern approvaw, għall-ewwel darba, il-prinċipju ta' protezzjoni u informazzjoni tal-konsumaturi. Madankollu kellhom jgħaddu tliet snin sabiex giet uffiċjalment immedija l-politika ta' protezzjoni tal-konsumatur³⁵ u għoxrin sena sabiex telgħet fil-livell ta' politika “Komunitarja”, meta t-Trattat ta' Maastricht fl-1992 introduċa l-Artikolu 129 KE, li sar l-Artikolu 153 KE mbagħad l-Artikolu 169 TFUE, li stabbilixxa fid-dritt primarju l-partikolarità tal-politika ta' protezzjoni tal-konsumatur billi nġhatat rwol adattat u awtonomija³⁶.

53. B'hekk, sa mill-orġini tagħha³⁷, l-għan ewlieni tal-politika ta' protezzjoni tal-konsumatur huwa li ttejjeb b'mod kwalitattiv il-kwalità tal-ħajja fl-Unjoni³⁸. Kważi 46 sena iktar tard, l-għan jibqa' l-istess: il-protezzjoni tal-interessi ekonomiċi tal-konsumatur³⁹. Il-protezzjoni tal-konsumatur b'hekk sar wiehed mill-*kapitoli essenzjali tad-dritt tal-Unjoni*, li b'dimensjoni doppja – kemm ekonomika u soċjali –, tmiss il-ħajja ta' kuljum tal-konsumaturi tal-Unjoni. Regoli stretti jiżguraw il-protezzjoni tal-interessi tagħhom f'diversi oqsma⁴⁰, fosthom dak tal-klawżoli kuntrattwali ingusti. Dan il-kapitolu tal-protezzjoni tal-konsumatur jgħallimna li, permezz tad-Direttiva 93/13, il-livell ta' protezzjoni mogħti lill-konsumatur tal-Unjoni jidher li huwa kunsiderevolment għoli u li dan tal-aħħar jibbenefika minn aċċess iktar ġust għall-kreditu b'mod ġenerali, u għal kreditu ipotekarju b'mod partikolari, billi jagħtihom drittijiet li l-qrati nazzjonali għandhom jiproteġu⁴¹.

54. Għaldaqstant, ma għandux jintesa aspett essenzjali ta' din id-direttiva: l-armonizzazzjoni tal-protezzjoni tal-konsumatur hija meqjusa neċessarja *għat-tishih tas-suq intern* u, għalhekk, għat-tishih tal-ħajja ekonomika u soċjali. B'hekk il-legiżlatur tal-Unjoni qies li, fid-dawl tal-fatt li l-liġijiet tal-Istati Membri relatati mal-klawżoli fil-kuntratti konkluzi bejn, minn naħa waħda, il-bejjieġħ ta' merkanzija jew il-fornitur ta' servizzi, minn naħa, u l-konsumatur, min-naħa l-oħra,

34 Fuq l-orġini tal-protezzjoni tal-konsumatur, ara, b'mod partikolari, Stuyck, J., “European Consumer Law after the Treaty of Amsterdam: Consumer Policy In or Beyond the Internal Market?”, *Common Market Law Review*, Vol. 37, 2000, p. 367 sa 400.

35 Riżoluzzjoni tal-Kunsill tal-14 ta' April 1975 dwar programm preliminari tal-Komunità Ekonomika Ewropea għal politika ta' protezzjoni u informazzjoni tal-konsumatur (ĠU 1975, C 92, p. 1). Din ir-riżoluzzjoni kienet tistabbilixxi li, “issa, il-konsumatur ma għadux ikkunsidrat bħala xerrej u utent ta' merkanzija u ta' servizzi għal użu personali, familjari jew kollettiv, iżda bħala persuna kkonċernata bl-aspetti differenti tal-ħajja soċjali li jistgħu jaffetwawha b'mod dirett jew indirett bħala konsumatur”. Din kienet tinkludi programm preliminari li jiġbor l-interessi tal-konsumatur f'ħames kategoriji ta' drittijiet fundamentali: “a) dritt għall-protezzjoni tas-saħha u tas-sigurtà tiegħu; b) dritt għall-protezzjoni tal-interessi ekonomiċi tiegħu; c) dritt għall-kumpens għad-danni; d) dritt għall-informazzjoni u l-edukazzjoni; e) dritt għar-rappreżentazzjoni (dritt għal smigh)”.

36 Ara Bourgoignie, T., “Vers un droit européen de la consommation: unifié, harmonisé, codifié ou fragmenté?”, *Les Cahiers de droit*, Vol. 46, Nru 1-2, 2005, p. 153 sa 174.

37 Ir-Riżoluzzjoni tal-Kunsill tad-19 ta' Mejju 1981 dwar it-tieni programm tal-Komunità Ekonomika Ewropea għal politika ta' protezzjoni u ta' informazzjoni tal-konsumaturi (ĠU 1981, C 133, p. 1) irrepriet il-hames drittijiet fundamentali tal-konsumatur stabbiliti fl-ewwel programm tal-1975, u żiedet b'mod partikolari li l-konsumatur għandu jkun jista' jeżerċitahom. F'dan ir-rigward, infakkar li d-disa' premessa tad-Direttiva 93/13 tistabbilixxi li ż-żewġ programmi Komunitarji enfasizzaw “l-importanza tal-protezzjoni tal-konsumaturi fil-qasam tal-klawżoli kuntrattwali ingusti; li din il-protezzjoni għandha tkun żgurata b'liġijiet u regolamenti, għandha tkun armonizzata fil-livell Komunitarju, u tiġi kkunsidrata b'mod dirett f'dan il-livell”.

38 Fuq l-istess linja, il-Qorti tal-Ġustizzja fakkret li d-Direttiva 93/13, “li hija intiża sabiex issaħħaħ il-protezzjoni tal-konsumaturi, tikkostitwixxi [...] miżura indispensabbli għat-twettiq tal-kompiti mogħtija lill-Komunità Ewropea u, b'mod partikolari, sabiex joghlew il-livell tal-għajxien u l-kwalità tal-ħajja fil-Komunità kollha”. Ara s-sentenzi tas-26 ta' Ottubru 2006, Mostaza Claro (C-168/05, EU:C:2006:675, punt 37), u tal-4 ta' Ġunju 2009, Pannon GSM (C-243/08, EU:C:2009:350, punt 26).

39 Ara, f'dan ir-rigward, it-tieni premessi tar-Riżoluzzjonijiet tal-Kunsill tal-14 ta' April 1975 u tad-19 ta' Mejju 1981 kif ukoll l-Artikolu 169 TFUE.

40 Bħall-vjaġġi kolloxx kompriż, ix-xiri bit-time share, ir-reklamar qarrieqi u komparattiv, il-prattiki kummerċjali żleali, il-bejgħ b'distanza u l-bejgħ fuq l-għatba tal-bieb jew inkella d-drittijiet tal-vjaġġaturi (turizmu u negozju).

41 Kif l-Avukat Ġenerali Wahl spjega fil-konkluzjonijiet tiegħu fil-Kawżi magħquda Unicaja Banco u Caixabank “[f]il-mument meta giet adottata, il-parti l-kbira tal-Istati Membri x'aktarx ma basrux l-impatt li d-Direttiva 93/13 [...] kien ser ikollha fuq l-ordinamenti ġuridici tagħhom xi għoxrin sena wara”. Konkluzjonijiet tal-Avukat Ġenerali Wahl fil-Kawżi magħquda Unicaja Banco u Caixabank (C-482/13, C-484/13, C-485/13 u C-487/13, EU:C:2014:2299, punt 1). Jiena ovvjament naqbel ma' din l-analiżi u naħseb, barra minn hekk, li l-magġoranza tal-konsumaturi tal-Unjoni ċertament ma jiddubitawx li din id-Direttiva 93/13 għandha bħala konsegwenza t-tishih tad-drittijiet tagħhom fil-konfront tal-istabbilimenti bankarji.

għandhom numru ta' differenzi, bir-riżultat li s-swieq nazzjonali għall-bejgħ ta' merkanzija u l-offerta ta' servizzi lill-konsumaturi huma differenti minn xulxin u li jista' jkun hemm distorsjoni fil-kompetizzjoni fost il-bejgiegħa u l-fornituri, b'mod speċjali meta jbigħu u jfornu fi Stati Membri oħra, huwa essenzjali li jkun hemm leġislazzjoni dwar is-sugġett⁴².

55. B'mod partikolari, il-leġislatur tal-Unjoni qies li l-ligijiet tal-Istati Membri relatati mal-klawżoli ingusti fil-kuntratti konkluzi mal-konsumaturi juru divergenzi notevoli u li, "*biex jithaffef l-istabbiliment tas-suq intern u biex jiġi salvagwardat iċ-ċittadin fir-rwol tiegħu bħala konsumatur* meta jakkwista merkanzija u servizzi b'kuntratti li jkunu rregolati mil-ligijiet ta' l-Istati Membri mhux tiegħu stess", *huwa essenzjali li jitneħħew klawżoli ingusti minn dawn il-kuntratti*. Huwa indika li l-bejgiegħa ta' merkanzija u l-fornituri ta' servizzi b'hekk ser jingħataw għajna fix-xogħol tagħhom tal-bejgħ ta' merkanzija u l-provvista ta' servizzi, sew f'pajjiżhom kif ukoll fis-suq intern kollu u li l-kompetizzjoni b'hekk tiġi stimolata, biex b'hekk tikkontribwixxi għal aktar għażla għaċ-ċittadini tal-[Unjoni] bħala konsumaturi⁴³.

56. Dan għalhekk huwa l-kuntest li fih jidhol, b'mod ġenerali, id-dritt tal-Unjoni fil-qasam tal-protezzjoni tal-konsumatur u, b'mod iktar partikolari, id-Direttiva 93/13.

57. Ir-risposta li ser nipproponi iktar 'il quddiem hija intiża wkoll sabiex tidhol ukoll f'dan il-kuntest.

2. Rimarki preliminari

58. Qabel xejn tqum l-ewwel rimarka dwar iż-żewġ kawżi: mill-punti 27, 33 u 34 ta' dawn il-konkluzjonijiet jirriżulta li l-Juzgado de Primera Instancia n° 1 de Barcelona (il-Qorti tal-Ewwel Istanza Nru 1 ta' Barcelona), fid-deċiżjoni tar-rinviju tagħha (Kawża C-179/17), ippreżentat interpretazzjoni tal-kuntest ġuridiku nazzjonali inkwistjoni differenti minn dak użat mit-Tribunal Supremo (il-Qorti Suprema) fid-deċiżjoni tar-rinviju tagħha (Kawża C-70/17).

⁵⁹. F'dan il-kuntest, ninnota qabelxejn li l-Qorti tal-Ġustizzja ddeċidiet b'mod ripetut li huma l-qrati nazzjonali li għandhom jistabbilixxu, fil-kawżi li bihom huma aditi, liema hija l-interpretazzjoni korretta tad-dritt nazzjonali⁴⁴.

60. B'hekk, il-fatt li ż-żewġ qrati pprezentaw interpretazzjoni differenti tal-kuntest ġuridiku nazzjonali inkwistjoni ma jipprekludix lill-Qorti tal-Ġustizzja milli tagħti interpretazzjoni utli tad-dritt tal-Unjoni. Barra minn hekk, din id-differenza ta' interpretazzjoni tad-dritt nazzjonali ma għandhiex tikkontesta l-karatteristiċi essenzjali tas-sistema ta' kooperazzjoni bejn il-Qorti tal-Ġustizzja u l-qrati nazzjonali stabbilita bl-Artikolu 267 TFUE, kif jirriżultaw minn ġurisprudenza stabbilita tal-Qorti tal-Ġustizzja⁴⁵.

42 Ara l-ewwel u t-tieni premessi tad-Direttiva 93/13.

43 Ara l-hames, is-sitt u s-seba' premessi tad-Direttiva 93/13. Korsiv miżjud minni.

44 Ara, f'dan is-sens, is-sentenza tat-22 ta' Ġunju 2010, Melki u Abdeli (C-188/10 u C-189/10, EU:C:2010:363, punt 50 u l-ġurisprudenza ċċitata).

45 Ara l-punti 42 sa 46 ta' dawn il-konkluzjonijiet.

61. Barra minn hekk, din il-kooperazzjoni hija bbażata fuq l-ugwaljanza tal-qrati tal-aħhar istanza u ta' qrati ta' livell inqas. B'hekk, indipendentement mill-interpretazzjoni tagħhom tad-dritt nazzjonali, quddiem divergenza dwar l-interpretazzjoni tad-dritt tal-Unjoni, kull qorti tista' – jew, jekk ikun il-każ, għandha tkun tista' – tagħmel domandi lill-Qorti tal-Ġustizzja⁴⁶.

62. It-tieni rimarka tiegħi, li tirrigwarda biss il-Kawża C-70/17, hija intiża sabiex tenfasizza li, kif jirriżulta mid-deċiżjoni tar-rinviju tat-Tribunal Supremo (il-Qorti Suprema), din il-qorti qajmet żewġ problemi differenti. L-ewwel waħda ta' ordinament ġuridiku u tirrigwarda l-konsegwenzi li għandhom jiġu misluta mill-konstatazzjoni tan-natura ingusta ta' klawżola kuntrattwali li tippermetti lill-istabbilimenti bankarji li jxolju l-kuntratt ta' self ipotekarju minhabba n-nuqqas tad-debitur li jwettaq l-obbligi tiegħu, li fuqhom jiddependi l-bidu u t-tkomplija tal-proċedura ta' eżekuzzjoni ipotekarja. F'dan il-kuntest tqum il-kwistjoni dwar jekk il-qrati Spanjoli jistgħux jemendaw dan it-tip ta' klawżola sabiex jippermettu lill-istabbilimenti bankarji jkomplu l-eżekuzzjoni ipotekarja. Hija din il-kwistjoni li ser neżamina iktar 'il quddiem.

63. It-tieni problema hija ta' natura ekonomika u tirrigwarda l-kuntest soċjo-ekonomiku tas-self ipotekarju fid-dawl tax-xiri ta' residenzi fi Spanja. It-Tribunal Supremo (il-Qorti Suprema) tinformana li s-sistema bankarja Spanjola jista' jkollha diffikultajiet gravi u sistematiċi jekk il-banek isibu ruħhom li ma jistgħux jirrikorru għall-eżekuzzjoni ipotekarja. F'dan ir-rigward, il-qorti tar-rinviju tindika, minn naħa waħda, li l-istess tip ta' klawżoli li jipprevedu skadenza ta' terminu (ingusti) ġie użat kważi fil-kuntratti ta' self ipotekarju kollha u, min-naħa l-oħra, li, minhabba r-rabta bejn l-għoti massiv ta' self ipotekarju lill-familji sabiex jakkwistaw ir-residenzi tagħhom u l-garanziji ta' min isellef għar-rimbors furzat tad-dejn, l-impossibbiltà li jinkiseb ir-rimbors tas-self billi tinbeda l-proċedura speċifika tal-eżekuzzjoni ipotekarja f'każ ta' nuqqas ta' pagament tad-debitur tista' twassal għal restrizzjoni tal-kreditu futur, li jagħmel diffiċli ferm l-aċċess għall-proprjetà bhala residenza.

64. Sabiex tingħata twegiba għad-dubji tal-qrati tar-rinviju f'dawn il-kawżi, jidhirli neċessarju, fl-ewwel lok, li titfakkar il-ġurisprudenza rilevanti tal-Qorti tal-Ġustizzja, qabel ma tiġi eżaminata, fit-tieni lok, il-portata tal-konstatazzjoni tan-natura ingusta ta' klawżola ta' skadenza antiċipata, kif tirriżulta minn din il-ġurisprudenza. F'dan ir-rigward, sabiex tinftiehem aħjar l-interpretazzjoni li użat it-Tribunal Supremo (il-Qorti Suprema) fil-kuntest tat-talba għal deċiżjoni preliminari tagħha fir-rigward tal-possibbiltà li l-konstatazzjoni tan-natura ingusta tal-klawżola kontenzjuża tiġi limitata biss għal waħda mill-partijiet tagħha, nibda mill-ġurisprudenza tal-Bundesgerichtshof (il-Qorti Federali tal-Ġustizzja, il-Ġermanja) dwar ir-regola tat-*Teilbarkeit der Klausel* (diviżibbiltà tal-klawżola) li għaliha tirreferi l-qorti tar-rinviju stess. Imbagħad inkompli billi nislet il-konkluzjonijiet li huma imposti għall-finijiet tal-applikazzjoni tal-ġurisprudenza tal-Qorti tal-Ġustizzja għal kawżi bħal dawk fil-kawża prinċipali. Finalment, ser nagħmel xi rimarki konkluzivi dwar l-opportunità li tiġi kkontestata l-ġurisprudenza eżistenti tal-Qorti tal-Ġustizzja.

46 Ma għandhiex tintesa l-orijini tat-talba għal deċiżjoni preliminari. Ippermettuli infakkar il-kliem f'dan ir-rigward tal-Imhallef Pierre Pescatore fl-1981: "F'dan l-istadju għandu jinfakkar l-artikolu li minnu oriġina żvilupp ġudizzjarju verament straordinarju: din hija t-talba għal deċiżjoni preliminari tal-Artikolu 177. Min ivvinta dan il-'gadget' straordinarju ġudizzjarju? In-negozjaturi setgħu jipprevedu l-konsegwenzi ta' din id-dispożizzjoni għall-iżvilupp tad-dritt Komunitarju? Għandi nibda billi nfakkar li t-talba għal deċiżjoni preliminari kienet diġà tinsab fit-Trattat KEFA. Kien l-Artikolu 41, li madankollu baqa' mhux implimentat għaliex kien jirrigwarda biss il-kwistjonijiet ta' 'validità'. U kien proprju dan il-punt ta' tluq tad-diskussjoni. Din it-talba għal deċiżjoni preliminari ma għandhiex tkopri wkoll kwistjonijiet ta' interpretazzjoni? [...] Sa fejn niftakar jien, l-aċċettazzjoni ta' din l-idea, fil-bidu tagħha, ma kellhiex diffikultajiet; jiena naħseb li *x'aktarx, hadd ma kien konxju tal-importanza ta' din l-innovazzjoni*. Għall-kuntrarju, id-diskussjoni kienet iktar vivaċi fir-rigward tal-modalitajiet tat-talba għal deċiżjoni preliminari, b'mod speċjali f'dak li jirrigwarda l-kwistjoni dwar liema qrati nazzjonali għandhom jew jistgħu jirreferu lill-Qorti tal-Ġustizzja. Peress li bir-riferiment obbligatorju għall-qrati kollha jkun hemm ir-riskju li l-Qorti tal-Ġustizzja titgħabba b'numru ta' talbiet, kien hemm deċiżjoni, għal raġunijiet prattiċi, għas-soluzzjoni li tinsab fl-Artikolu 177: użu fakultattiv għall-qrati kollha, hlief fir-rigward tal-qrati supremi li huma obbligati li jagħmlu użu mit-talba għal deċiżjoni preliminari *sabiex jevitaw li fl-Istati Membri jiġu stabbiliti ġurisprudenzi li jtellfu l-effikaċja jew l-unità tad-dritt Komunitarju*". Pescatore, P., "Les travaux du "groupe juridique" dans la négociation des traités de Rome", *Revue d'histoire luxembourgeoise*, Nru 2, Hémecht 1982, 34, p. 145 sa 161. Korsiv mijud minni.

3. Tfakkir tal-ġurisprudenza rilevanti

65. Jidhirli li huwa importanti li jtfakkar li l-proċess ta' sħarriġ tal-klawżoli ingusti mill-qorti nazzjonali jinkludi żewġ stadji suċċessivi u differenti li jimplikaw żewġ operazzjonijiet jew eżerċizzji differenti. L-ewwel stadju huwa dak tal-klassifikazzjoni, mill-qorti nazzjonali, tal-klawżola kuntrattwali bħala ingusta, filwaqt li t-tieni stadju jirrigwarda l-konsegwenzi li din għandha tisset mill-klassifikazzjoni tal-klawżola bħala ingusta. Dan l-eżerċizzju mill-qorti nazzjonali li tisset il-konsegwenzi tal-konstatazzjoni tan-natura ingusta tal-klawżola huwa differenti, kemm mill-perspettiva *rationae temporis* kif ukoll *rationae materiae*, mill-eżerċizzju ta' klassifikazzjoni li jkun sar qabel. Il-fatt li dawn iż-żewġ eżerċizzji jsiru wara xulxin ma għandux iwassal sabiex ma ssirx distinzjoni bejniethom. Barra minn hekk id-differenzi ta' bejniethom joħorġu b'mod ċar mill-ġurisprudenza tal-Qorti tal-Ġustizzja, kif ser naraw iktar 'il quddiem.

a) Fuq il-klassifikazzjoni mill-qorti nazzjonali tal-klawżola kuntrattwali bħala klawżola ingusta

66. Fl-ewwel lok, għandu jtfakkar li, fis-sentenza Océano Grupo Editorial u Salvat Editores⁴⁷, il-Qorti tal-Ġustizzja ddeċidiet għall-ewwel darba li "s-sistema ta' protezzjoni implimentata bid-Direttiva 93/13 hija bbażata fuq l-idea li l-konsumatur jinsab f'*sitwazzjoni inferjuri fil-konfront tal-bejjieġh jew fornitur*, f'dak li jirrigwarda kemm is-setgħa ta' negozjar kif ukoll il-livell ta' informazzjoni, sitwazzjoni li twassal lill-konsumatur sabiex jaqbel mal-kundizzjonijiet imħejjija minn qabel minn bejjieġh jew fornitur, mingħajr ma jkun jista' jeżerċita influwenza fuq il-kontenut tagħhom". Din l-idea li fuqha hija bbażata l-imsemmija direttiva timplika li l-qorti adita għandha tiżgura⁴⁸ u, konsegwentement, għandha tevalwa *ex officio* n-natura ingusta ta' klawżola kuntrattwali li taqa' fil-kamp ta' applikazzjoni tad-Direttiva 93/13⁴⁹.

67. Fit-tieni lok, għandu jiġi nnotat li fil-kawża li wasslet għas-sentenza VB Pénzügyi Lízing, li kienet tirrigwarda l-obbligu tal-qorti nazzjonali li teżamina *ex officio* n-natura ingusta ta' klawżola li tattribwixxi ġurisdizzjoni fil-kuntest ta' oppożizzjoni magħmula minn konsumatur kontra ordni għal hlas, il-Qorti tal-Ġustizzja ddeċidiet li hija l-qorti nazzjonali li għandha *tiddeċiedi dwar in-natura ingusta ta' klawżola kuntrattwali*⁵⁰. Dan ġie kkonfermat fis-sentenza Invitel, fejn il-Qorti tal-Ġustizzja spjegat b'mod partikolari li hija tillimita ruħha sabiex tagħti lill-qorti tar-rinviju indikazzjonijiet li l-qorti tar-rinviju għandha tikkunsidra sabiex tevalwa n-natura ingusta tal-klawżola kkonċernata⁵¹.

47 Sentenza tas-27 ta' Ġunju 2000 (C-240/98 sa C-244/98, EU:C:2000:346).

48 Ara, b'mod partikolari, is-sentenza tal-4 ta' Ġunju 2009, Pannon GSM (C-243/08, EU:C:2009:350, punti 32 u 33). Ara, ukoll, is-sentenza tat-30 ta' Mejju 2013, Asbeek Brusse u de Man Garabito (C-488/11, EU:C:2013:341, punti 54 sa 60). Ara r-rapport tal-Kummissjoni dwar l-applikazzjoni tad-Direttiva tal-Kunsill 93/13/KEE tal-5 ta' April 1993 dwar klawżoli ingusti f'kuntratti mal-konsumatur, COM(2000) 248 finali: "[s]abiex jippreżervaw il-portata u jissalvagwardjaw l-effett utili tad-direttiva, is-sistemi ġuridici għandhom josservaw serje ta' prinċipji biex jiżguraw li klawżola ingusta ma torbotx effettivament lill-konsumatur".

49 Sentenza tas-27 ta' Ġunju 2000, Océano Grupo Editorial u Salvat Editores (C-240/98 sa C-244/98, EU:C:2000:346, punt 25). Fir-rigward tal-istħarriġ *ex officio* tan-natura ingusta tal-klawżoli kuntrattwali, is-sentenza Océano Grupo Editorial u Salvat Editores tikkostitwixxi l-ewwel pass magħmul mill-Qorti tal-Ġustizzja, li ddeċidiet li l-ghan li għandu jintlahaq mill-Artikolu 6 tad-Direttiva 93/13 jista' jintlahaq biss jekk il-qorti nazzjonali tirrikonoxxi l-fakultà li tevalwa *ex officio* n-natura ingusta ta' klawżola kuntrattwali. It-tieni pass sar fis-sentenza tas-26 ta' Ottubru 2006, Mostaza Claro (C-168/05, EU:C:2006:675, punt 25), li fiha l-Qorti tal-Ġustizzja ddeċidiet li l-qorti nazzjonali "għandha" tevalwa *ex officio* n-natura ingusta ta' klawżola kuntrattwali li taqa' fil-kamp ta' applikazzjoni tad-Direttiva 93/13 u, b'hekk, issib rimedju għan-nuqqas ta' bilanċ li jeżisti, [għad-detriment tal-konsumatur], bejn il-konsumatur u l-bejjieġh jew fornitur. Dawn is-sentenzi ġew ikkonfermati ulterjorment mill-Qorti tal-Ġustizzja, qabel xejn fil-qafas ta' proċeduri ta' ordni għal hlas, bis-sentenzi tal-4 ta' Ġunju 2009, Pannon GSM (C-243/08, EU:C:2009:350, punti 22 u 32), u tal-14 ta' Ġunju 2012, Banco Español de Crédito (C-618/10, EU:C:2012:349, punti 39 u 43), imbagħad fil-qafas ta' proċedura kontradittorja bejn konsumatur u bejjieġh jew fornitur, b'mod partikolari bis-sentenza tal-21 ta' Frar 2013, Banif Plus Bank (C-472/11, EU:C:2013:88, punti 19 u 24), u fil-qafas ta' proċeduri ta' eżekuzzjoni ipotekarja, b'mod partikolari bis-sentenza tal-14 ta' Marzu 2013, Aziz (C-415/11, EU:C:2013:164, punti 41, 44 u 46).

50 Ara s-sentenza tad-9 ta' Novembru 2010, VB Pénzügyi Lízing (C-137/08, EU:C:2010:659, punt 44).

51 Sentenza tas-26 ta' April 2012, Invitel (C-472/10, EU:C:2012:242, punt 22). Ara, ukoll, is-sentenzi tal-14 ta' Marzu 2013, Aziz (C-415/11, EU:C:2013:164, punt 66), u tas-26 ta' Jannar 2017, Banco Primus (C-421/14, EU:C:2017:60, punt 57).

68. Fit-tielet lok, nirrileva li, sabiex klawżola ta' kuntratt li ma tkunx giet innegożjata b'mod individwali titqies bħala ingusta, l-Artikolu 3(1) tad-Direttiva 93/13 jirreferi għal żbilanċ sinjifikattiv *bi ħsara għall-konsumatur* fid-drittijiet u l-obbligi tal-partijiet li jirriżultaw mill-kuntratt⁵². B'hekk, meta dan l-artikolu jirreferi għall-kunċett ta' "żbilanċ sinjifikanti [...] bi ħsara għall-konsumatur" fid-drittijiet u l-obbligi tal-partijiet li jirriżulta mill-kuntratt, jiddefinixxi biss b'mod astratt l-elementi li jippermettu li titqies bħala ingusta klawżola kuntrattwali li ma tkunx giet innegożjata b'mod individwali⁵³. Din hija r-raġuni li għaliha l-Qorti tal-Ġustizzja, filwaqt li rriflettiet il-konkluzjonijiet tal-Avukat Ġenerali Kokott⁵⁴, spjegat li, sabiex ikun magħruf jekk klawżola toħloqx, "żbilanċ sinjifikanti" fid-drittijiet u fl-obbligi tal-partijiet li jirriżultaw mill-kuntratt bi ħsara għall-konsumatur, għandhom jiġu kkunsidrati b'mod partikolari regoli applikabbli fid-dritt nazzjonali *fin-nuqqas ta' ftehim bejn il-partijiet*. Skont il-Qorti tal-Ġustizzja, huwa permezz ta' tali analiżi komparattiva li l-qorti nazzjonali tkun tista' tevalwa jekk, u, jekk dan ikun il-każ, sa fejn, il-kuntratt iqiegħed lill-konsumatur f'sitwazzjoni legali inqas favorevoli meta mqabbla ma' dik prevista mid-dritt nazzjonali fis-sehħ⁵⁵.

69. Fir-rigward, b'mod partikolari, tal-klawżola dwar l-iskadenza antiċipata, il-Qorti tal-Ġustizzja, filwaqt li użat l-istess raġunament tas-sentenza Aziz⁵⁶, fakkret, fis-sentenza Banco Primus⁵⁷, *l-elementi li l-qorti nazzjonali għandha tikkunsidra waqt l-eżami tan-natura ingusta ta' din il-klawżola*. Minn dawn is-sentenzi jirriżulta li l-qorti tar-rinviju hija obligata teżamina b'mod partikolari i) jekk il-possibbiltà mogħtija lill-bejjiegh jew fornitur li jiddikjara dovut l-ammont kollu tas-somma mislufa tiddependix min-nuqqas ta' eżekuzzjoni min-naħa tal-konsumatur ta' obbligu li jkun ta' natura essenzjali fil-kuntest tar-relazzjoni kuntrattwali inkwistjoni; ii) jekk din il-possibbiltà hijiex prevista għall-każijiet fejn tali nuqqas ta' eżekuzzjoni jkun ta' natura suffiċjentement gravi fid-dawl tal-perijodu u tal-ammont tas-self; iii) jekk din il-possibbiltà tidderogax mir-regoli ta' dritt komuni applikabbli f'dan il-qasam fl-assenza ta' dispożizzjonijiet kuntrattwali speċifiċi u, finalment; iv) jekk id-dritt nazzjonali jagħtix lill-konsumatur mezzi adegwati u effettivi li permezz tagħhom huwa, meta jkun sugġett għall-applikazzjoni ta' tali klawżola, ikun jista' jirrimedja l-effetti tal-eżiġibbiltà tas-self⁵⁸. Dawn l-elementi jippermettu lill-qorti nazzjonali tevalwa jekk klawżola kuntrattwali hijiex ingusta.

70. F'dan il-kuntest, tqum il-kwistjoni tal-mument li għalih il-qorti nazzjonali għandha tirreferi, waqt l-evalwazzjoni tan-natura ingusta tal-klawżola, sabiex tivverifika dawn l-elementi ta' evalwazzjoni u sabiex tkun tista' tiddeċiedi dwar in-natura ingusta tal-klawżola. Din il-kwistjoni fundamentali diġà giet deċiża mill-Qorti tal-Ġustizzja. Fis-sentenza Aziz, il-Qorti tal-Ġustizzja kkunsidrat li, "skont l-Artikolu 4(1) tad-Direttiva [93/13], in-natura ingusta ta' klawżola ingusta *għandha tiġi evalwata* billi tittiehed inkunsiderazzjoni n-natura tal-beni jew tas-servizzi li jkunu s-sugġett tal-kuntratt u billi *jsir riferiment, fil-mument tal-konkluzjoni tal-kuntratt*, għaċ-ċirkustanzi kollha l-oħra li fihom ikun ġie konkluz"⁵⁹. F'dan ir-rigward, il-Qorti tal-Ġustizzja fakkret li, f'din il-perspettiva, għandhom jiġu evalwati wkoll il-konsegwenzi li din il-klawżola jista' jkollha fil-kuntest tad-dritt applikabbli għall-kuntratt, u dan jimplika eżami tas-sistema legali nazzjonali⁶⁰. Konsegwentement, il-qorti nazzjonali għandha tpoġġi lilha nnifisha mhux biss fil-mument tal-eżekuzzjoni tal-kuntratt iżda wkoll fil-mument tal-konkluzjoni tiegħu jew tal-iffirmar tiegħu sabiex tiġi evalwata n-natura ingusta tal-klawżola kuntrattwali⁶¹.

52 Ara, f'dan is-sens, is-sentenza tal-14 ta' Marzu 2013, Aziz (C-415/11, EU:C:2013:164, punt 69), kif ukoll il-konkluzjonijiet tal-Avukat Ġenerali Kokott f'din il-kawża (C-415/11, EU:C:2012:700, punt 74).

53 Sentenza tal-1 ta' April 2004, Freiburger Kommunalbauten (C-237/02, EU:C:2004:209).

54 Ara l-konkluzjonijiet tal-Avukat Ġenerali Kokott fil-Kawża Aziz (C-415/11, EU:C:2012:700, punt 71).

55 Sentenza tal-14 ta' Marzu 2013, Aziz (C-415/11, EU:C:2013:164, punt 68).

56 Sentenza tal-14 ta' Marzu 2013 (C-415/11, EU:C:2013:164, punt 73). Ara, ukoll, il-konkluzjonijiet tal-Avukat Ġenerali Kokott f'din il-kawża (C-415/11, EU:C:2012:700, punti 77 u 78).

57 Sentenza tas-26 ta' Jannar 2017 (C-421/14, EU:C:2017:60).

58 Sentenza tas-26 ta' Jannar 2017, Banco Primus (C-421/14, EU:C:2017:60, punt 66 u l-ġurisprudenza ċċitata).

59 Sentenzi tal-4 ta' Ġunju 2009, Pannon GSM (C-243/08, EU:C:2009:350, punt 39), tad-9 ta' Novembru 2010, VB Pénzügyi Lízing (C-137/08, EU:C:2010:659, punt 42), tal-14 ta' Marzu 2013, Aziz (C-415/11, EU:C:2013:164, punt 71), kif ukoll tas-26 ta' Jannar 2017, Banco Primus (C-421/14, EU:C:2017:60, punt 61). Korsiv miżjud minni.

60 Ara, is-sentenza tal-14 ta' Marzu 2013, Aziz (C-415/11, EU:C:2013:164, punt 71).

61 Sentenza tal-20 ta' Settembru 2017, Andriuc *et* (C-186/16, EU:C:2017:703, punt 58).

71. Wara li tikkonstata n-natura ingusta tal-klawżola ta' skadenza antiċipata, kif inhu l-każ f'dan il-każ, mill-ġurisprudenza tal-Qorti tal-Ġustizzja jirriżulta li hija l-qorti nazzjonali li għandha tislet il-konsegwenzi kollha minn din il-konstatazzjoni.

b) Fuq il-konsegwenzi li għandhom jiġu misluta mill-konstatazzjoni tan-natura ingusta ta' klawżola kuntrattwali

72. Fir-rigward tal-konsegwenzi li għandhom jiġu misluta mill-konstatazzjoni tan-natura ingusta ta' klawżola, għandu jiffakkar li r-regola ġenerali paċifika fil-ġurisprudenza stabbilita tal-Qorti tal-Ġustizzja, u li tirriżulta mill-formulazzjoni tal-Artikolu 6(1) tad-Direttiva 93/13, hija li l-qorti nazzjonali għandha l-obbligu li ma tapplikax klawżola ingusta. Din ir-regola sa issa għandha biss eċċezzjoni waħda: dik użata fis-sentenza Kásler u Káslerné Rábai⁶². Madankollu, kif ser nispjega iktar 'il quddiem, sabiex l-eċċezzjoni użata f'din il-kawża tkun tista' tiġi applikata mill-qorti nazzjonali skont id-Direttiva 93/13 u l-ġurisprudenza tal-Qorti tal-Ġustizzja, il-Qorti tal-Ġustizzja imponiet ċerti kundizzjonijiet. Fid-dawl ta' dan, issa ser nġaddi għall-eżami tar-regola ġenerali.

1) Ir-regola ġenerali fil-ġurisprudenza stabbilita tal-Qorti tal-Ġustizzja: l-obbligu impost fuq il-qorti nazzjonali li ma tapplikax klawżola ingusta mingħajr ma tkun awtorizzata tirrevedi l-kontenut tagħha

73. Qabel ma nibda mill-orìġini tal-obbligu impost fuq il-qorti nazzjonali li ma tapplikax klawżola ingusta fil-ġurisprudenza tal-Qorti tal-Ġustizzja, hemm lok li nġhid kelmtejn fuq l-orìġini ta' din il-ġurisprudenza u, għalhekk, ta' dan l-obbligu: is-sentenza Banco Español de Crédito⁶³.

74. Fil-kawża li wasslet għal din is-sentenza, li kienet tirrigwarda procedura ta' ordni għal hlas, il-Qorti tal-Ġustizzja kienet mitluba għall-ewwel darba twieġeb għad-domanda jekk id-Direttiva 93/13 kinitx tipprekludi leġiżlazzjoni nazzjonali⁶⁴ li kienet tippermetti lill-qorti nazzjonali, meta tikkonstata n-nullità ta' klawżola ingusta f'kuntratt konkluż bejn bejjieġh jew fornitur u konsumatur, li tikkompleta l-imsemmi kuntratt billi tirrevedi l-kontenut ta' din il-klawżola. Fir-risposta tagħha, il-Qorti tal-Ġustizzja qabelxejn fakkret li l-kliem tal-Artikolu 6(1) tad-Direttiva 93/13, filwaqt li tirrikonxxi lill-Istati Membri ċertu margni ta' awtonomija f'dak li jikkonċerna d-definizzjoni tas-sistemi legali applikabbli għall-klawżoli ingusti, *jimponi madankollu espressament li jiġi previst li l-imsemmija klawżoli "ma jkunux jorbtu lill-konsumatur"*⁶⁵.

75. Billi telqet minn din il-premessa, il-Qorti tal-Ġustizzja sussegwentement fakkret, minn naħa waħda, il-ġurisprudenza stabbilita li, skont l-imsemmija dispożizzjoni, huma l-qorti nazzjonali li għandhom jikkonstataw in-natura ingusta ta' klawżoli kuntrattwali *billi jisiltu l-konsegwenzi kollha li jirriżultaw mid-dritt nazzjonali, sabiex il-konsumatur ma jiġix marbut mill-imsemmija klawżola*⁶⁶. Minn naħa l-oħra, il-Qorti tal-Ġustizzja rrilevat li l-leġiżlatur tal-Unjoni ppreveda esplicitament, fit-tieni parti tas-sentenza tal-Artikolu 6(1) tad-Direttiva 93/13, kif ukoll fil-wiehed u għoxrin premessa tagħha, li l-kuntratt konkluż bejn il-bejjieġh jew il-fornitur u l-konsumatur għandu jkompli jorbot lill-partijiet fuq dawn il-klawżoli *jekk dan ikun kapaci jkompli jeżisti "mingħajr il-klawżoli ingusti"*⁶⁷. Konsegwentement, il-Qorti tal-Ġustizzja ddecidiet li "l-qorti nazzjonali għandhom semplicement ma

62 Sentenza tat-30 ta' April 2014 (C-26/13, EU:C:2014:282).

63 Sentenza tal-14 ta' Ġunju 2012 (C-618/10, EU:C:2012:349).

64 Il-liġi nazzjonali kkonċernata kienet l-Artikolu 83 tat-testo refundido tal-Liġi Ġenerali dwar il-Protezzjoni tal-Konsumaturi u ta' Utenti u ta' Liġijiet Ohra Kumplimentari. Ara l-punt 20 ta' dawn il-konkluzjonijiet.

65 Sentenza tal-14 ta' Ġunju 2012, Banco Español de Crédito (C-618/10, EU:C:2012:349, punt 62).

66 Sentenza tas-6 ta' Ottubru 2009, Asturcom Telecomunicaciones (C-40/08, EU:C:2009:615, punt 58); digriet tas-16 ta' Novembru 2010, Pohotovost' (C-76/10, EU:C:2010:685, punt 62), u s-sentenza tal-15 ta' Marzu 2012, Pereničová u Perenič (C-453/10, EU:C:2012:144, punt 30).

67 Sentenza tal-14 ta' Ġunju 2012, Banco Español de Crédito (C-618/10, EU:C:2012:349, punt 64). Il-wiehed u għoxrin premessa tad-Direttiva 93/13 tipprevedi li "l-Istati Membri għandhom jiżguraw li ma jintużawx klawżoli ingusti f'kuntratti konklużi ma' konsumaturi minn bejjieġh jew fornitur; [...] jekk, madankollu, dawn il-klawżoli jintużaw, *m'għandhomx jorbtu lill-konsumatur, u l-kuntratt għandu jkompli jorbot lill-partijiet fuq dawk il-klawżoli jekk dan ikun kapaci li jibqa' jeżisti mingħajr id-dispożizzjonijiet ingusti*". Korsiv miżjud minni.

japplikawx klawżola ingusta sabiex din ma tħallix effetti vinkolanti fil-konfront tal-konsumatur, *mingħajr ma jkunu jistgħu jirrevedu l-kontenut tagħha*⁶⁸. Hija spjegat ukoll, u tfakkar dan diversi drabi, li *dan il-kuntratt għandu jkun kapaci jibqa' jeżisti, bħala regola, mingħajr ebda emenda oħra ħlief dik li tirriżulta mit-tħassir tal-klawżoli ingusti*, sa fejn, skont ir-regoli tad-dritt intern, tali tkomplija tal-kuntratt tkun *legalment* possibbli⁶⁹.

76. Fil-fatt, jekk il-qorti nazzjonali jkollha l-possibbiltà li tirrevedi l-kontenut ta' klawżoli ingusti, dan jikkontribwixxi sabiex telimina *l-effett dissważiv* eżercitat fuq il-bejjiegħa jew il-fornituri bil-pur u sempliċi nuqqas ta' applikazzjoni fir-rigward tal-konsumaturi ta' tali klawżoli ingusti, sa fejn dawn jibqgħu bit-tentazzjoni li jużaw l-imsemmija klawżoli, minħabba li jkunu jafu li, anki jekk dawn tal-aħħar kellhom jiġi ddikjarati invalidi, il-kuntratt jista' madankollu jiġi kkompletat, kif meħtieġ, mill-qorti nazzjonali, b'mod li jiġu protetti l-interessi tal-imsemmija bejjiegħa jew fornituri⁷⁰.

77. Mill-kunsiderazzjonijiet preċedenti, u fid-dawl tal-iżbilanċ sinjifikattiv *bi ħsara għall-konsumatur* fid-drittijiet u fl-obbligi tal-partijiet li jirriżultaw mill-kuntratt, il-qorti nazzjonali huma obbligati li ma japplikawhomx bis-saħħa tal-Artikolu 6(1) tad-Direttiva 93/13.

78. Huwa minnu li l-Qorti tal-Ġustizzja ddecidiet li din id-dispożizzjoni tikkostitwixxi *dispożizzjoni obbligatorja* li, fid-dawl tas-sitwazzjoni ta' inferjorità ta' waħda mill-partijiet tal-kuntratt [il-konsumatur], hija intiża sabiex tbiddel il-bilanċ formali li l-kuntratt jistabbilixxi bejn id-drittijiet u l-obbligi tal-kontraenti f'bilanċ reali li jista' jistabbilixxi mill-ġdid l-ugwaljanza bejn dawn tal-aħħar⁷¹. Jidhirli li huwa ċar li, permezz ta' din id-dikjarazzjoni, il-Qorti tal-Ġustizzja tirreferi *għar-raġuni li għaliha sar l-Artikolu 6(1) tad-Direttiva 93/13* mingħajr ma tipprova tistabbilixxi xi qafas għall-finijiet tal-implimentazzjoni tagħha f'każijiet konkret⁷².

79. Lanqas għandu jkun hemm dubju li l-istabbiliment mill-ġdid tal-bilanċ bejn il-konsumatur u l-bejjiegħ jew il-fornitur ma jistax iwassal għall-possibbiltà li jiġu emendati l-klawżoli kuntrattwali ingusti. Fil-fatt, minn naħa waħda, tali possibbiltà hija kuntrarja għall-Artikolu 6(1) tad-Direttiva 93/13, li jitlef kull sens, u konsegwentement, *l-effett utli* tal-protezzjoni mixtieqa minnu⁷³. Minn naħa l-oħra, tali possibbiltà ma tippermettix li jinżamm l-effett dissważiv eżercitat fuq il-bejjiegħa jew il-fornituri bl-impossibbiltà li jiġu applikati tali klawżoli fir-rigward tal-konsumatur.

68 Ara s-sentenzi tal-14 ta' Ġunju 2012, Banco Español de Crédito (C-618/10, EU:C:2012:349, punt 65), u s-sentenza tal-21 ta' Diċembru 2016, Gutiérrez Naranjo *et* (C-154/15, C-307/15 u C-308/15, EU:C:2016:980, punt 57).

69 Korsiv miżjud minni. Sentenzi tal-14 ta' Ġunju 2012, Banco Español de Crédito (C-618/10, EU:C:2012:349, punt 65); tat-30 ta' Mejju 2013, Asbeek Brusse *et de Man Garabito* (C-488/11, EU:C:2013:341, punt 57); u tal-21 ta' Jannar 2015, Unicaja Banco u Caixabank (C-482/13, C-484/13, C-485/13 u C-487/13, EU:C:2015:21, punt 28), kif ukoll tas-26 ta' Jannar 2017, Banco Primus (C-421/14, EU:C:2017:60, punt 71). Għandu jingħad ukoll li, tali possibbiltà legali fir-rigward tat-tkomplija tal-eżistenza tal-kuntratt għandha tiġi evalwata skont kriterji oġġettivi u mhux skont interessi ta' waħda mill-partijiet tal-kuntratt. Ara Mikłaszewicz, P., "Komentarz do art. 385¹ k.c.", f'Osajda, K. (dir.), *Kodeks cywilny. Komentarz*, id-19-il edizzjoni, 2018, Legalis, kummentarju dwar l-Artikolu 385¹ tal-Kodiċi Ċivili Pollakk, punt 45.

70 Sentenza tal-14 ta' Ġunju 2012, Banco Español de Crédito (C-618/10, EU:C:2012:349, punt 69). Ara, ukoll, il-konkluzjonijiet tal-Avukat Ġenerali Trstenjak f'din il-kawża (C-618/10, EU:C:2012:74, punti 86 sa 88).

71 Ara s-sentenza tas-26 ta' Ottubru 2006, Mostaza Claro (C-168/05, EU:C:2006:675, punt 36). Ara, ukoll, is-sentenzi tal-14 ta' Ġunju 2012, Banco Español de Crédito (C-618/10, EU:C:2012:349, punt 40); tat-30 ta' Mejju 2013, Jörös (C-397/11, EU:C:2013:340, punt 25), kif ukoll tas-17 ta' Mejju 2018, Karel de Grote – Hogeschool Katholieke Hogeschool Antwerpen (C-147/16, EU:C:2018:320, punt 27, u l-ġurisprudenza ċċitata).

72 "L-importanza tal-protezzjoni tal-konsumaturi *b'mod partikolari wasslet lil-legiżlatur [tal-Unjoni] jipprova*, fl-Artikolu 6(1) tad-direttiva li l-klawżoli ingusti li jinsabu f'kuntratt konkluz minn bejjiegħ jew fornitur ma' konsumatur 'ma [għandhomx] jorbtu lill-konsumatur". Ara, is-sentenza tas-26 ta' Ottubru 2006, Mostaza Claro (C-168/05, EU:C:2006:675, punt 36).

73 Sentenza tal-4 ta' Ġunju 2009, Pannon GSM (C-243/08, EU:C:2009:350, punti 32 u 33). Ara, ukoll, in-nota ta' qiegh il-paġna 48 ta' dawn il-konkluzjonijiet.

2) *L-eċċezzjoni għar-regola: il-Kawża Kásler u Káslerné Rábai*

80. Il-kawża li wasslet għas-sentenza Kásler u Káslerné Rábai⁷⁴ tirrigwarda kuntratt ta' self ipotekarju konkluz bejn entità bankarja u konsumatur, mogħti f'munita barranija (frank Svizzeru), li l-ammont tiegħu kien ikkalkolat, fil-jum tal-għoti tiegħu, f'forint Ungeriz, skont il-prezz tax-xiri tal-munita. Għall-kuntrarju, min issellef kellu jirrimborsa s-self f'forint skont il-prezz tal-bejgħ ta' din l-istess munita. Permezz tat-tielet domanda preliminari tagħha, il-qorti tar-rinviju staqsiet, essenzjalment, jekk f'sitwazzjoni li fih kuntratt konkluz bejn bejjiegħ jew fornitur u konsumatur ma jistax jibqa' jeżisti wara t-tħassir tal-klawżola ingusta, l-Artikolu 6(1) tad-Direttiva 93/13 għandux jiġi interpretat fis-sens li jipprekludi leġiżlazzjoni nazzjonali li tippermetti lill-qorti nazzjonali tirrimedja n-nuqqas ta' validità tal-klawżola ingusta billi tissostitwixxiha b'dispożizzjoni nazzjonali ta' natura supplimentari.

81. Fir-risposta tagħha, il-Qorti tal-Gustizzja ddecidiet li meta kuntratt konkluz bejn bejjiegħ jew fornitur u konsumatur *ma jistax jibqa' jeżisti wara t-tneħħija ta' klawżola ingusta*, din id-dispożizzjoni ma tipprekludix regola ta' dritt nazzjonali li tippermetti lill-qorti nazzjonali li tirrimedja għall-invalidità ta' din il-klawżola billi tissostitwixxiha b'dispożizzjoni ta' dritt nazzjonali *ta' natura supplimentari*.

82. Minn din is-sentenza jirriżulta b'mod ċar, kif diġà indikajt fil-punt 72 ta' dawn il-konkluzjonijiet, li *għandhom jiġu ssodisfatti żewġ kundizzjonijiet* sabiex il-qorti nazzjonali tkun tista' tneħħi l-klawżola ingusta u tissostitwixxiha b'dispożizzjoni tad-dritt nazzjonali ta' natura supplimentari. Minn naħa waħda, din is-sostituzzjoni għandha tkun tista' twassal għar-riżultat "li l-kuntratt jista' jibqa' applikabbli minkejja t-tneħħija tal-klawżola [ingusta]" u li "jkompli jkun vinkolanti għall-partijiet"⁷⁵, sabiex il-qorti nazzjonali ma ssibx ruħha kostretta li tannulla l-kuntratt kollu kemm hu. Min-naħa l-oħra, fil-każ fejn il-qorti hija obligata tannulla l-kuntratt kollu kemm hu, l-imsemmija sostituzzjoni għandu jkollha l-effett li tevita li l-konsumatur ikun espost għal "konsegwenzi li partikolarment jikkawżaw preġudizzju, b'mod li n-natura dissważiva li tirriżulta mill-annullament tal-kuntratt tirriskja li tiġi kompromessa"⁷⁶.

83. Huwa fid-dawl tal-ġurisprudenza mfakkra fil-punti 65 sa 82 ta' dawn il-konkluzjonijiet li għandha tinghata risposta għad-domandi magħmula mill-qrati tar-rinviju.

4. Fuq l-ewwel domanda fil-Kawża C-70/17: il-portata tal-konstatazzjoni tan-natura ingusta ta' klawżola ta' skadenza antiċipata fid-dawl tal-ġurisprudenza espota

84. Permezz tal-ewwel domanda tagħha fil-Kawża C-70/17, it-Tribunal Supremo (il-Qorti Suprema) tistaqsi, essenzjalment, jekk l-Artikolu 6(1) tad-Direttiva 93/13 għandux jiġi interpretat fis-sens li jipprekludi li qorti nazzjonali li kkonstatat in-natura ingusta ta' klawżola kuntrattwali li tippermetti li tintalab l-iskadenza antiċipata ta' kuntratt ta' self ipotekarju, b'mod partikolari f'każ ta' nuqqas ta' hlas ta' pagament wieħed, tista' żżomm il-validità parzjali ta' din il-klawżola, sempliċement permezz tat-tneħħija tal-motiv tal-iskadenza li jagħmilha ingusta.

85. Fid-deċiżjoni tar-rinviju tagħha, it-Tribunal Supremo (il-Qorti Suprema) tindika li huwa possibbli li n-natura ingusta ta' klawżola kuntrattwali ma tikkonċernax il-klawżola kollha eżaminata iżda biss parti minnha, f'dan il-każ, il-parti relatata "man-numru u d-daqs tal-pagamenti li ma sarux li jwasslu għall-iskadenza antiċipata". F'dan il-każ, in-nuqqas ta' hlas jirrigwarda "pagament wieħed biss". Il-qorti tar-rinviju ssostni, filwaqt li tirreferi għall-ġurisprudenza tal-Bundesgerichtshof (il-Qorti Federali

74 Sentenza tat-30 ta' April 2014 (C-26/13, EU:C:2014:282).

75 Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 81). Ara, ukoll, is-sentenza tal-21 ta' Jannar 2015, Unicaja Banco u Caixabank (C-482/13, C-484/13, C-485/13 u C-487/13, EU:C:2015:21, punt 33), kif ukoll id-digriet tal-11 ta' Ġunju 2015, Banco Bilbao Vizcaya Argentaria (C-602/13, mhux ippubblikat, EU:C:2015:397, punt 38).

76 Sentenza tat-30 ta' April 2014, Kásler u Káslerné Rábai (C-26/13, EU:C:2014:282, punt 83). Ara, ukoll, id-digriet tal-11 ta' Ġunju 2015, Banco Bilbao Vizcaya Argentaria (C-602/13, mhux ippubblikat, EU:C:2015:397, punt 38 u l-ġurisprudenza ċċitata).

tal-Ġustizzja), li, f'tali każ, l-imsemmija klawżola tista' tibqa' tintuża, permezz tas-sempliċi tneħħija tal-parti li tagħmilha ingusta, bil-kundizzjoni li din il-klawżola emendata tkun grammatikalment tinftehem, ikollha sens legali u li din it-tneħħija ma tintroduċix regola ġdida jew distinta minn dik li inizjalment kienet fil-klawżola.

86. F'dan ir-rigward it-Tribunal Supremo (il-Qorti Suprema) tirreferi għall-ġurisprudenza tal-Bundesgerichtshof (il-Qorti Federali tal-Ġustizzja) dwar ir-regola tad-diviżibbiltà tal-klawżola, b'mod partikolari s-sentenza tal-10 ta' Ottubru 2013⁷⁷. Skont il-qorti tar-rinviju, id-diviżibbiltà ta' klawżola ma hijiex awtomatikament kuntrarja għad-dritt tal-Unjoni. Fil-fatt, din ma tkunx reviżjoni tal-klawżola iżda invalidità parzjali, utli f'każijiet ta' nullità tal-klawżola minhabba n-natura ingusta tagħha, li fihom, wara t-tneħħija tal-parti meqjusa ingusta, il-kuntratt jibqa' jeżisti bil-kumplement tal-klawżola. B'hekk, jekk mill-evalwazzjoni tal-kumplement tal-klawżola jirrizulta li hija raġonevoli u trasparenti, l-imsemmija parti għandha titqies bħala valida u li tipproduċi effetti.

87. Sabiex nifhmu aħjar is-sens u l-implikazzjonijiet ta' din l-ewwel domanda preliminari magħmula mit-Tribunal Supremo (il-Qorti Suprema), ser nippreżenta issa l-ġurisprudenza tal-Bundesgerichtshof (il-Qorti Federali tal-Ġustizzja) dwar ir-regola tad-diviżibbiltà tal-klawżola u mbagħad l-evalwazzjoni tagħha mid-duttrina Ġermaniża.

a) Il-ġurisprudenza tal-Bundesgerichtshof (il-Qorti Federali tal-Ġustizzja) dwar ir-regola tad-diviżibbiltà tal-klawżola

88. Matul is-snin 80, il-Bundesgerichtshof (il-Qorti Federali tal-Ġustizzja) żviluppat ġurisprudenza mhux daqstant ċara f'dak li jirrigwarda l-interpretazzjoni ta' klawżoli parzjalment ingusti. Il-bażi legali ta' din l-interpretazzjoni hija l-Artikolu 306 tal-Bürgerliches Gesetzbuch (il-Kodiċi Ċivili Ġermaniż). Din id-dispożizzjoni, li kienet eżistenti qabel id-Direttiva 93/13, illum hija meqjusa bħala li ttrasponiet l-Artikolu 6 ta' din id-direttiva. Il-kwistjoni li kkunsidrat din il-qorti fil-ġurisprudenza tagħha hija s-segwenti: tista' taqşam klawżola, li hija parzjalment "ivvizzjata" minn element ingust, f'parti ingusta u parti mhux ingusta? Jekk iva, x'inhuma l-konsegwenzi ta' tali diviżjoni?

1) L-interpretazzjoni tal-Bundesgerichtshof (il-Qorti Federali tal-Ġustizzja)

89. Fl-1981, il-Bundesgerichtshof (il-Qorti Federali tal-Ġustizzja)⁷⁸, għall-ewwel darba, aċċettat li "taqşam/tiddividi" klawżola kuntrattwali f'diversi partijiet, li minnhom waħda (jew iktar) hija ingusta, sabiex "issalva" il-kumplement tal-klawżola. L-idea hija dejjem i) li l-parti "ivvizzjata" tista' titneħħa mingħajr iktar emendi, ii) li l-frażi li tibqa' tkun tagħmel sens anki mingħajr l-elementi mħassra u iii) li l-għan inizjali tal-frażi rimanenti jinżamm, jiġifieri ma jinbidilx is-sens tagħha⁷⁹. Jekk dawn il-kundizzjonijiet ma jiġux issodisfatti, b'mod partikolari jekk il-bidla ma tistax isehh b'sempliċi "daqqa ta' pinna", ma tibqax "diviżjoni" iżda ssir "tnaqqis/emenda ta' fejda" (*geltungserhaltende Reduktion*). Tali tnaqqis jew emenda ta' fejda konsegwentement titqies, tal-inqas f'dak li jirrigwarda s-sitwazzjonijiet li jaqgħu fil-kamp ta' applikazzjoni tad-Direttiva 93/13, bħala *inammissibbli* mill-Bundesgerichtshof (il-Qorti Federali tal-Ġustizzja)⁸⁰. Skont din il-qorti, l-argumenti principali

77 BGH III ZR 325/12 – NJW 2014, 141.

78 Ara s-sentenza tas-7 ta' Ottubru 1981 (VIII ZR 214/80, NJW 1982, 178 [181]).

79 Ara Uffmann, K., *Das Verbot der geltungserhaltenden Reduktion*, Tübingen, 2010, p. 157; Basedow, J., f'Krüger, W., *Münchener Kommentar zum BGB*, is-7 edizzjoni, Munich, 2016, § 306, nru 18; Schlosser, P., *Staudinger Kommentar zum BGB*, April 2013, § 306, nru 20. Fir-rigward tal-ġurisprudenza, ara BGH, is-sentenzi tal-10 ta' Ottubru 2013 (III ZR 325/12, nru 14); tas-16 ta' Frar 2016 (XI ZR 454/14, nru 21), kif ukoll tat-18 ta' Jannar 2017 (VIII ZR 263/15, nru 38).

80 Ara, b'mod partikolari, BGH, is-sentenzi tas-17 ta' Mejju 1982 (VII ZR 316/81); tal-25 ta' Ġunju 2003 (VIII ZR 344/02), kif ukoll tat-18 ta' Jannar 2017 (VIII ZR 263/15, Nru 38).

kontra tali emenda ta' fejda huma, minn naħa waħda, li l-utent tal-klawżoli jista' sempliċement jinkludi klawżoli ingusti bl-għarfien li l-qorti ser temendahom b'mod li jsiru ammissibbli u, min-naħa l-oħra, li ma hijiex il-qorti li tiddeċiedi dwar il-mertu li għandha ssib soluzzjoni li tkun ammissibbli⁸¹.

90. Sabiex nuri l-prassi Ġermaniża tad-diviżjoni tal-klawżola, ser nirreferi għas-sentenza tal-Bundesgerichtshof (il-Qorti Federali tal-Ġustizzja) tal-10 ta' Ottubru 2013⁸², imsemmija mit-Tribunal Supremo (il-Qorti Suprema) fid-deċiżjoni tar-rinviju tagħha. Din il-kawża kienet tirrigwarda l-kunsens mogħti minn pazjent lid-dentist regolari tiegħu fuq tliet punti, jiġifieri: 1) awtorizzazzjoni tal-iżvelar tad-dettalji personali tiegħu, 2) awtorizzazzjoni tat-trasferiment tad-dejn lil kumpannija ta' rkupru, 3) awtorizzazzjoni tat-trasferiment ulterjuri ta' dan l-istess dejn miċ-ċessjonarju inizjali lil stabbiliment bankarju, għal raġunijiet ta' finanzjament mill-ġdid. Il-Bundesgerichtshof (il-Qorti Federali tal-Ġustizzja) iddikjarat li anki jekk it-tielet punt, relatat mat-"trasferiment ulterjuri", ma kienx kompatibbli mal-leġiżlazzjoni dwar il-klawżoli ingusti, il-kumpliment tal-kuntratt jibqa' validu għaliex il-klawżola kienet diviżibbli. Fil-fatt, il-klawżola kienet redatta bil-mod segwenti (il-partijiet li kellhom jitneħhew huma fil-parenteżi u bil-korsiv):

"Kunsens għal trasferiment

i) Nagħti l-kunsens tiegħi sabiex id-dentist imsemmi iktar 'il quddiem jiżvela lill-kumpannija ZA Zahnärztliche Abrechnungsgesellschaft (iktar 'il quddiem 'ZAAG') id-dokumenti kollha meħtieġa għall-fatturazzjoni u għall-irkupru tad-dejn – jekk meħtieġ, permezz ta' proċeduri ġudizzjarji –, b'mod partikolari ismi, l-indirizz tiegħi, id-data tat-twelid tiegħi, il-kodiċi korrispondenti tas-servizzi, l-ammont fatturat, in-noti relatati mal-kura, il-fatturi ta' analiżi, il-formularji, eċċ.

ii) Għal dawn il-finijiet, nawtorizza espressament lid-dentist sabiex ma jagħmilx użu mis-sigriet mediku u espressament nagħti il-kunsens tiegħi sabiex id-dentist jittrasferixxi d-dejn li jirriżulta mill-kura lil ZAAG, [li tkun tista', jekk ikun il-każ, tittrasferixxi d-dejn lil D.Bank e.G. għall-finijiet ta' finanzjament mill-ġdid].

iii) Ninsab informat li, wara t-trasferiment tad-dejn li jirriżulta mill-kura, ZAAG ser tkun kreditriċi fil-konfront tiegħi, b'tali mod li, f'każ ta' kawża, huwa fil-konfront tagħha li rrid inressaq u nsostni l-eċċezzjonijiet kollha kontra d-dejn, inkluż meta jkunu bbażati fuq il-kura u preċedenti mediċi, u li d-dentist regolari jista' jinstema' bħala xhud. [...]"⁸³.

91. Mill-kliem ta' din il-klawżola jirriżulta b'mod ċar li din kienet diviżibbli fi tliet partijiet separati. Konsegwentement, il-Bundesgerichtshof (il-Qorti Federali tal-Ġustizzja) sempliċement ħassret il-parti kkunsidrata bħala li tissodisfa l-kriterji tal-klawżola ingusta jew "ivvizzjata", mingħajr ma bidlet il-kumpliment tat-test u mingħajr ma applikat xi dispożizzjoni tad-dritt nazzjonali supplimentari sabiex tinzamm il-klawżola wara l-bidla. Mill-ġurisprudenza tagħha jirriżulta li l-kumpliment tal-frazi ma għandhiex tibdel is-sens tagħha.

81 Ara, b'mod partikolari, BGH, is-sentenza tas-17 ta' Mejju 1982 (VII ZR 316/81).

82 BGH, is-sentenza tal-10 ta' Ottubru 2013 (III ZR 325/12).

83

"Einwilligung zur Abtretung

i) Ich erkläre mich damit einverstanden, dass der umseitig genannte Zahnarzt zum Zweck der Erstellung der Rechnung sowie zur Einziehung und der gegebenenfalls gerichtlichen Durchsetzung der Forderung alle hierzu notwendigen Unterlagen, insbesondere meinen Namen, Anschrift, Geburtsdatum, Leistungsziffern, Rechnungsbetrag, Behandlungsdokumentation, Laborrechnungen, Formulare etc. an die ZA Zahnärztliche Abrechnungsgesellschaft D. (im Folgenden: ZAAG) weitergibt.

ii) Insoweit entbinde ich den Zahnarzt ausdrücklich von seiner ärztlichen Schweigepflicht und stimme ausdrücklich zu, dass der Zahnarzt die sich aus der Behandlung ergebende Forderung an die ZAAG [und diese gegebenenfalls an das refinanzierende Institut – D.-Bank e.G., D.] – abtritt.

iii) Ich bin mir bewusst, dass nach der Abtretung der Honorarforderung mir gegenüber die ZAAG als Forderungsinhaberin auftritt und deshalb Einwände gegen die Forderung – auch soweit sie sich aus der Behandlung und der Krankengeschichte ergeben – im Streitfall gegenüber der ZAAG zu erheben und geltend zu machen sind und der mich behandelnde Zahnarzt als Zeuge vernommen werden kann. [...]".

2) Il-perspettiva li taqbel mad-duttrina maġġoritarja Ġermaniża

92. Fl-1988, sabiex tiddeskrivi dan il-metodu ta' "diviżjoni", id-duttrina Ġermaniża introduċiet it-terminu *blue pencil test*⁸⁴, li kien użat fl-orijini tad-dritt tal-kompetizzjoni⁸⁵. Dan it-terminu, li l-Bundesgerichtshof (il-Qorti Federali tal-Ġustizzja) ma użatx fil-bidu, huwa indikattiv. Fil-fatt, jirreferi għall-fatt li tneħhi b'linka blu l-element ikkunsidrat li jissodisfa l-kriterji ta' natura ingusta.

93. L-idea li fuqha huwa bbażat il-*blue pencil test*, jiġifieri d-diviżjoni tal-klawżoli f'parti ingusta u l-oħra mhux ingusta, giet aċċettata mill-maġġoranza fil-Ġermanja⁸⁶. L-argument prinċipali mressaq mid-duttrina Ġermaniża huwa l-istess bħal dak użat mill-ġurisprudenza: l-aċċettazzjoni tas-soluzzjoni ta' tnaqqis/emenda ta' fejda tfisser li l-utent tal-klawżoli jista', mingħajr ma jidhol fl-ebda riskju, jippjana klawżoli ingusti bl-għarfien li l-qrati jemendawhom flivell ammissibbli. Fi kliem ieħor, tali tnaqqis/emenda ta' fejda ma għandhiex effett dissważiv⁸⁷, u għalhekk ma għandhiex tiġi aċċettata⁸⁸.

94. Fid-dawl tal-kuntest ġurisprudenzjali u duttrinali tar-regola tad-diviżibbiltà tal-klawżola jew il-*blue pencil test* li ġew spjegati, u mingħajr ma nixtieq nagħti deċiżjoni dwar il-kompatibbiltà ta' din ir-regola mad-dritt tal-Unjoni, jidhirli li diġà huwa ċar li l-eżerċizzju propost mit-Tribunal Supremo (il-Qorti Suprema) ma huwiex diviżjoni tal-klawżola jew *blue pencil test*, iżda emenda ta' fejda. Għalhekk nippromponi li nispegaha fl-argumenti li ġejjin.

b) Il-klawżola kontenzjuża

1) Diviżibbiltà tal-klawżola jew emenda ta' fejda ta' din il-klawżola

95. Mill-punt 84 ta' dawn il-konkluzjonijiet jirrizulta li l-proposta tat-Tribunal Supremo (il-Qorti Suprema) tikkonsisti fiż-żamma tal-klawżola kontenzjuża billi titneħha biss il-parti li tagħmilha ingusta, jiġifieri, in-nuqqas ta' hlas ta' kwalunkwe pagament. Biex tiftiehem aħjar l-interpretazzjoni li din il-qorti tissottometti lill-Qorti tal-Ġustizzja, jidhirli li huwa utli li tiġi traskritta hawn taht

84 Temming, F., *Zeitschrift für das Privatrecht der Europäischen Union GPR* 2016, p. 38 sa 46, u, b'mod partikolari, ara n-nota ta' qiegħ il-paġna 8 li tirreferi għas-sentenza Nordenfelt v Maxim Nordenfelt Guns and Ammunition Co Ltd [1894] AC 535.

85 Ara Uffmann, K., *Das Verbot der geltungserhaltenden Reduktion*, Tübingen, 2010, p. 157.

86 Ara Kollmann, A., f'Dauner-Lieb, B., Langen, W., *Nomos-Kommentar zum BGB*, Vol. 2, it-3 edizzjoni, 2016, § 306, Nru 15 *et seq*; Schulte-Nölke, H., f'Schulze, R., *Handkommentar zum BGB*, id-9 edizzjoni, 2017, § 306, Nru 4 *et seq*; Bonin, f'Artz, M., *Beck-Online-Großkommentar zum BGB*, edizzjoni tal-1 ta' Marzu 2018, § 306, Nru 38 *et seq*; Schmidt, H., f'Bamberger/Roth/Hau/Poseck, *Beck'scher Online-Kommentar zum BGB*, edizzjoni tal-1 ta' Novembru 2017, § 306, Nru 16 *et seq*; Schmidt, H., f'Ulmer/Brandner/Hensen, *AGB-Recht*, § 306, Nru 14 *et seq*.

87 Roloff, f'Westermann, H.-P., *Erman – Kommentar zum BGB*, 15-il edizzjoni, 2017, § 306, nru 8.

88 Sabiex inkun eżawrjenti, għandu jissema li d-duttrina minoritarja Ġermaniża ssoġni, essenzjalment, li jkun artifiċjali jekk jingħad li diviżjoni ma hijiex l-istess bħal emenda. Ara Uffmann, K., *Das Verbot der geltungserhaltenden Reduktion*, Tübingen, 2010, p. 158 *et seq*; Uffmann, K., *Recht der Arbeit*, 2012, p. 113 sa 120 u, b'mod partikolari, p. 119. B'mod ġenerali, lanqas ma jkun wisq possibbli li tagħzel bejn il-partijiet ingusti u l-partijiet li ma humiex ingusti. Għalhekk, skont din il-pożizzjoni minoritarja, għandha tiġi aċċettata emenda ta' fejda. Uffmann, K., *op. cit.*, p. 164 *et seq*; Schlosser, P., f'Staudinger, "Kommentar zum BGB", edizzjoni ta' April 2013, § 306, nru 25; Basedow, J., f'Krüger, W., *Münchener Kommentar zum BGB*, is-7 edizzjoni, 2016, § 306, nru 13 *et seq*.

il-klawżola kontenzjuża, hekk kif tirriżulta mill-qafas legali pprezentat fil-Kawża C-70/17, filwaqt li tiġi inkluża d-diviżjoni proposta mit-Tribunal Supremo (il-Qorti Suprema), sabiex jiġi eżaminat jekk, fid-dawl tal-*blue pencil test* imsemmi fid-deċiżjoni tar-rinviju tagħha, l-imsemmija klawżola hijiex diviżibbli jew le (il-partijiet li kellhom jitneħħew huma fil-parenteżi u bil-korsiv):

“Il-bank jista’, mingħajr bżonn ta’ intimazzjoni, jiddikjara s-self dovut u jipproċedi bi proċeduri ġudizzjarji għar-rimbors tad-dejn kollu, kemm tal-pagamenti li skadew kif ukoll ta’ dawk li għadhom ma skadewx flimkien mal-interessi, l-interessi moratorji, u l-ispejjeż fil-każijiet segwenti: a) Nuqqas ta’ ħlas [ta’ kwalunkwe] skadenza ta’ pagament ta’ interessi jew ta’ deprezzament, inklużi l-elementi kollha li huma parti minnu, meta l-partijiet jitolbu espressament li din il-klawżola tissemma fir-Registru tal-Artijiet, skont l-Artikolu 693 tal-LEC”⁸⁹.

96. Nistgħu nqisu li l-klawżola tissodisfa r-rekwiżiti tal-*blue pencil test* u li għalhekk hija diviżibbli f’diversi partijiet differenti?

97. Jiena ma naħsibx li dan huwa l-każ.

98. L-ewwel nett, mill-applikazzjoni tal-*blue pencil test*, kif spjegat fil-punt 90 ta’ dawn il-konkluzjonijiet, jirriżulta li l-klawżola kontenzjuża fil-Kawża C-70/17⁹⁰ ma hijiex diviżibbli. Fil-fatt, fil-klawżola kuntrattwali eżaminata fis-sentenza tal-Bundesgerichtshof, iċċitata mit-Tribunal Supremo (il-Qorti Suprema) fid-deċiżjoni tar-rinviju tagħha, jissemmew tliet tipi ta’ drittijiet: awtorizzazzjoni ta’ żvelar ta’ data personali u żewġ ftehimiet ta’ trasferiment, l-ewwel wieħed lil kumpannija ta’ rkupru u t-tieni wieħed lil stabbiliment bankarju. Il-fatt li titneħħa l-parti tal-klawżola li tirreferi għat-trasferiment ta’ dejn lil stabbiliment bankarju, bħala regola, ma jaffettwax il-partijiet l-oħra tal-klawżola, sa fejn it-tliet partijiet huma indipendenti.

99. Għall-kuntrarju, is-sitwazzjoni hija differenti fir-rigward tal-klawżola kontenzjuża li tat lok għall-Kawża C-70/17. Fil-fatt, il-parti “ivvizzjata” tikkonċerna biss il-punt (a), jiġifieri d-dritt tal-bank li jiddikjara s-self dovut fil-każ ta’ “nuqqas ta’ ħlas [ta’ kwalunkwe] skadenza ta’ pagament ta’ interessi jew ta’ deprezzament [...]”. Konsegwentement, skont ir-regola tal-*blue pencil test*, il-klawżola kontenzjuża tissodisfa l-ewwel kundizzjoni sabiex tkun diviżibbli, jiġifieri li l-parti “ivvizzjata” tista’ titneħħa mingħajr emenda oħra, f’zewġ każijiet biss. L-ewwel huwa dak fejn il-klawżola kontenzjuża tinkludi diversi raġunijiet ta’ skadenza antiċipata, u tkun, pereżempju, redatta hekk: “[...] fil-każijiet li ġejjin: a) Nuqqas ta’ ħlas ta’ skadenza waħda, [ta’] diversi skadenzi jew [tal-]iskadenzi kollha ta’ pagament [...]”. Għalhekk ikun it-terminu “ta’ skadenza waħda” li jithassar, mingħajr intervent ieħor fuq l-elementi l-oħra tal-punt (a). F’dan il-każ, l-istess klawżola, fis-sens formali tat-terminu, tkopri diversi sitwazzjonijiet identifikabbli u distinti. Issa, dan ma huwiex il-każ, fl-opinjoni tiegħi, tal-klawżola kontenzjuża li tat lok għall-Kawża C-70/17⁹¹. It-tieni każ huwa dak fejn il-parti “ivvizzjata” tkun il-punt (a) kollu. Il-punt (a) għalhekk jista’ jithassar mingħajr intervent fuq il-punti l-oħra (b), (c) jew (d) tal-klawżola⁹².

89 F’dan it-tip ta’ kuntratti ta’ self ipotekarju, bħala regola, il-punti segwenti (b, ċ jew d, eċċ.) ma jkoprox motivi ta’ xoljiment ibbażati fuq nuqqas tad-debitur.

90 Din il-klawżola hija traskritta fil-punt 95 ta’ dawn il-konkluzjonijiet.

91 Għall-kuntrarju, dan japplika iktar għall-klawżola kontenzjuża fil-Kawża C-179/17, li tippredvi: “Minkejja l-perijodu stipulat ta’ dan il-kuntratt, il-bank kreditur jista’ jiddikjara s-self skadut, billi jikkunsidra xolt u billi jikkunsidra d-dejn bħala dovut kollu kemm hu, b’mod partikolari fil-każ ta’ nuqqas ta’ ħlas fl-iskadenza [ta’ wieħed,] [ta’] diversi jew [tal-]pagamenti kollha stabbiliti fit-tieni klawżola (dwar id-deprezzament)”. Din il-klawżola tissodisfa l-ewwel kundizzjoni tal-*blue pencil test*, peress li kull tip ta’ nuqqas ta’ ħlas (wieħed, diversi jew kollha) jista’ jiġi kkunsidrat separatament.

92 Dan ikun il-każ: “[...] a) [Nuqqas ta’ ħlas ta’ kwalunkwe skadenza ta’ pagament ta’ interessi jew ta’ deprezzament] [...]; b) [...]; c) [...]”.

100. It-tieni nett, anki jekk jiġi aċċettat li l-parti “ivvizzjata” tal-klawżola kontenzjuża li tat lok għall-Kawża C-70/17 tista’ tithassar mingħajr emendi oħra⁹³ – li jien ma naċċettax abbażi tal-informazzjoni għad-dispożizzjoni tiegħi – id-diviżjoni tal-parti “ivvizzjata” għandha tippermetti li l-klawżola tinqara tajjeb. Ir-riżultat ikun li ġej: “[N]uqqas ta’ ħlas ta’ skadenza ta’ pagament ta’ interessi jew ta’ deprezzament”. Huwa probabbli ferm li hemm opinjonijiet differenti dwar jekk il-klawżola, kif tirriżulta minn din id-diviżjoni, tinftiehemx grammatikalment jew le. Mill-qari tal-klawżola diviża nistgħu niddeduċu b’mod ċar kemm pagamenti għandhom ma jkunux tħallsu sabiex il-kreditur ikun jista’ juża l-iskadenza antiċipata tal-kuntratt ta’ self? Jidher ċar li le.

101. Fi kwalunkwe każ, anki jekk jitqies li l-klawżola kontenzjuża, wara d-diviżjoni, hija grammatikalment ċara u tinftiehem, li, fl-opinjoni tiegħi, ma huwiex il-każ mill-perspettiva taċ-ċertezza legali, jiena konvint li, wara li tithassar il-parti ingusta, l-għan oriġinali ta’ din il-klawżola huwa kkontestat, sa fejn din, billi tirreferi b’mod ġenerali għal “nuqqas ta’ ħlas ta’ skadenza”, jieħu b’mod irriversibbli sens legali ġdid. Issa, kif indikajt fil-punti 89 sa 93 ta’ dawn il-konkluzjonijiet, tali riżultat ma huwiex permissibbli mill-*blue pencil test*, kif interpretat mill-ġurisprudenza tal-Bundesgerichtshof (il-Qorti Federali tal-Ġustizzja) u msemmi mit-Tribunal Supremo (il-Qorti Suprema). Għalhekk, peress li l-kundizzjonijiet stabbiliti minn din ir-regola ma kinux issodisfatti, jiena nikkonkludi li l-eżerċizzju propost mit-Tribunal Supremo (il-Qorti Suprema) ma huwiex “diviżjoni” tal-klawżola kontenzjuża, iżda “tnaqqis/emenda ta’ fejda” tagħha li timplika l-kitba mill-ġdid tagħha.

102. Sabiex ikun protett l-għan ta’ din il-klawżola, għandha tiġi introdotta regola ġdida jew separata mir-regola oriġinali, li ma huwiex aċċettat mill-*blue pencil test*, kif tammetti t-Tribunal Supremo (il-Qorti Suprema) stess fid-deċiżjoni tar-rinviju. Peress li l-klawżola ma tistax tiġi implimentata mingħajr applikazzjoni ta’ dispożizzjoni ta’ dritt nazzjonali ta’ natura supplimentari, bħall-Artikolu 693(2) tal-LEC, jidhirli li huwa ċar li l-emenda proposta mill-qorti tar-rinviju ma tistax tkun “sempliċi daqqa ta’ pinna” kif jeżiġi l-*blue pencil test*.

103. Fi kwalunkwe każ, infakkar, f’dan ir-rigward, li fil-kamp ta’ applikazzjoni tad-Direttiva [93/13], l-emenda ta’ fejda hija eskluża mill-ġurisprudenza tal-Bundesgerichtshof (il-Qorti Federali tal-Ġustizzja)⁹⁴, imsemmija mit-Tribunal Supremo (il-Qorti Suprema). Mill-punt 93 ta’ dawn il-konkluzjonijiet jirriżulta li dan it-tip ta’ emenda ma għandhiex effett dissważiv u li ma hijiex il-qorti li tiddeċiedi dwar il-mertu li għandha ssib soluzzjoni li titqies ammissibbli⁹⁵.

104. Wara li ġie kkonstatat li l-eżerċizzju propost mit-Tribunal Supremo (il-Qorti Suprema) fil-Kawża C-70/17 ma huwiex “diviżjoni” tal-klawżola kontenzjuża, iżda “emenda ta’ fejda” tagħha, issa għandha tiġi eżaminata, fil-kuntest tal-ewwel domanda preliminari, il-kwistjoni fundamentali dwar jekk id-dritt tal-Unjoni jipprekludix l-emenda proposta mit-Tribunal Supremo (il-Qorti Suprema) ta’ klawżola ta’ skadenza antiċipata li tagħha l-qorti nazzjonali kkonstatat n-natura ingusta.

93 Kif inhu, fl-opinjoni tiegħi, il-każ tal-klawżola kontenzjuża fil-Kawża C-179/17.

94 Ara l-punt 89 ta’ dawn il-konkluzjonijiet.

95 Dawn l-istess kunsiderazzjonijiet japplikaw għall-klawżola kontenzjuża fil-Kawża C-179/17.

2) *L-għan tal-klawżola kontenzjuża huwa protett, fid-dawl tal-ġurisprudenza tal-Qorti tal-Ġustizzja, mingħajr riferiment għan-numru ta' pagamenti mhux imħallsa li jippermettu l-implimentazzjoni tagħha?*

105. L-ewwel nett, skont il-ġurisprudenza mfakkra fil-punt 66 ta' dawn il-konklużjonijiet, hija l-qorti nazzjonali li għandha tiddeċiedi dwar in-natura ingusta ta' klawżola kuntrattwali⁹⁶. Fil-kuntest tal-eżami ta' din in-natura ingusta, il-qorti nazzjonali għandha tibda billi tistabbilixxi dik li tista' titqies bħala klawżola⁹⁷, jiġifieri obbligu kuntrattwali distint mill-kumplement tad-dispożizzjonijiet tal-kuntratt u li jista' jkun sugġett għal eżami individwali tan-natura eventwalment ingusta tiegħu. Dan l-eżami preliminari huwa indispensabbli sa fejn, skont il-ġurisprudenza tal-Qorti tal-Ġustizzja ċitata fil-punt 75 ta' dawn il-konklużjonijiet, wara li jkunu kkonstataw u ddikjaraw in-natura ingusta tagħha (stadju ta' verifika li jikkonċerna l-evalwazzjoni jew il-klassifikazzjoni tal-klawżola)⁹⁸, il-qorti nazzjonali huma obbligati ma japplikawx klawżola kuntrattwali ingusta sabiex ma tipproduċix effetti vinkolanti fir-rigward tal-konsumatur, mingħajr ma jkunu awtorizzati jirrevedu l-kontenut tagħha (stadju ta' verifika dwar il-konsegwenzi tad-dikjarazzjoni tan-natura ingusta tal-klawżola)⁹⁹. Fil-fatt, il-kuntratt għandu jibqa' jeżisti, bħala regola, mingħajr l-ebda emenda oħra hlief dik li tirriżulta mit-tneħħija tal-klawżoli ingusti, sa fejn, skont ir-regoli tad-dritt nazzjonali, tali eżistenza tal-kuntratt hija *legalment* possibbli¹⁰⁰.

106. It-tieni nett, għandu jifakkar li mid-deċiżjoni tar-rinviju tat-Tribunal Supremo (il-Qorti Suprema) jirriżulta li r-riferiment għal "*kwalunkwe skadenza*" tikkostitwixxi kundizzjoni essenzjali u indispensabbli għall-finijiet tal-implimentazzjoni tal-klawżola ta' skadenza antiċipata. Konsegwentement, jidherli li *l-għan tal-klawżola ma huwiex protett mingħajr riferiment preċiż għan-numru ta' pagamenti mhux imħallsa li jippermettu l-implimentazzjoni tagħha*, li hija haġa li għandha tiġi vverifikata mill-qorti tar-rinviju¹⁰¹. Barra minn hekk, jekk, skont il-ġurisprudenza tal-Qorti tal-Ġustizzja, il-qorti nazzjonali huma obbligati, b'mod pur u sempliċi, ma japplikawx il-klawżoli meqjusa ingusti, il-kundizzjoni li tista' twassal għall-iskadenza antiċipata tas-self kollu issir għalhekk, fl-opinjoni tiegħi, ineffettiva. Għaldaqstant, il-klawżola kollha kemm hi tkun neċessarjament mingħajr effett.

107. It-tielet nett, ninnota li tali klawżola, li tipprevedi l-iskadenza antiċipata tal-bilanċ kollu f'każ ta' nuqqas ta' hlas ta' kwalunkwe pagament, ma tissodisfax il-kundizzjonijiet stabbiliti mill-Qorti tal-Ġustizzja fis-sentenzi Aziz u Banco Primus¹⁰², fid-dawl tal-fatt li l-klawżola kontenzjuża ma tikkostitwixxix nuqqas serju biżżejjed fir-rigward tal-perijodu u tal-ammont tas-self. Fi kwalunkwe każ, ma għandux jintesa li, kif għustament fakkret il-Kummissjoni, jekk, skont din il-ġurisprudenza, il-kundizzjoni msemmija hawn fuq (ir-riferiment għal "*kwalunkwe pagament*") kienet iddikjarata ingusta u, konsegwentement, ma kinitx applikata, il-parti li tibqa', jiġifieri, is-sempliċi possibbiltà li jiġi

96 Ara s-sentenzi tad-9 ta' Novembru 2010, VB Pénzügyi Lízing (C-137/08, EU:C:2010:659, punt 44), u tas-26 ta' April 2012, Invitel (C-472/10, EU:C:2012:242, punt 22). Ara, ukoll, is-sentenzi tal-14 ta' Marzu 2013, Aziz (C-415/11, EU:C:2013:164, punt 66), u tas-26 ta' Jannar 2017, Banco Primus (C-421/14, EU:C:2017:60, punt 57).

97 Dwar id-differenza bejn l-evalwazzjoni/klassifikazzjoni dwar in-natura ingusta tal-klawżola u l-konklużjonijiet li jirriżultaw minn din l-evalwazzjoni/klassifikazzjoni, ara l-punt 65 *et seq* ta' dawn il-konklużjonijiet.

98 Ara l-punt 66 *et seq.* ta' dawn il-konklużjonijiet.

99 Ara l-punt 72 *et seq.* ta' dawn il-konklużjonijiet.

100 B'mod partikolari, dwar it-tkomplija tal-eżistenza legali tal-kuntratt, ara l-ġurisprudenza ċitata fin-nota ta' qiegħ il-paġna 69 ta' dawn il-konklużjonijiet.

101 Fil-fatt, fid-data tal-konklużjoni tal-kuntratti ta' self ipotekarji inkwistjoni (2005 u 2008), l-Artikolu 693(2) tal-LEC kien jaqra kif ġej: "id-dejn u l-interessi kollha dovuti jista' jintalab jekk l-iskadenza tal-dejn kollu għet miftiehma f'każ ta' nuqqas ta' hlas ta' wahda mill-iskadenzi miftehema u li dan il-ftehim ikun irreġistrat fir-Registru". Konsegwentement, din id-dispożizzjoni kienet tipprevedi l-possibbiltà li jintalab, *permezz tal-proċedura ta' eżekuzzjoni ipotekarja*, "il-kapital u l-interessi kollha dovuti" *bil-kundizzjoni* li i) il-klawżola jew il-ftehim ta' skadenza antiċipata *jkun irreġistrat* fir-Registru u li ii) l-iskadenza antiċipata tkun sugġetta għal "nuqqas ta' hlas ta' wahda mill-iskadenzi miftehema". Ara, f'dan ir-rigward, in-nota ta' qiegħ il-paġna 21 tal-konklużjonijiet tiegħi fil-Kawża C-486/16.

102 Sentenzi tal-14 ta' Marzu 2013 (C-415/11, EU:C:2013:164, punt 73), u tas-26 ta' Jannar 2017, Banco Primus (C-421/14, EU:C:2017:60, punt 66). Ara wkoll, il-punt 69 ta' dawn il-konklużjonijiet.

ddikjarat dovut l-ammont kollu¹⁰³, ma tkunx mhux biss minghajr effetti prattiċi, iżda *fdan l-istadju astratt* tkun tali li ma tippermettix lil qorti nazzjonali teżamina jekk tissodisfax il-kundizzjonijiet stipulati mill-Qorti tal-Ġustizzja fis-sentenza Banco Primus¹⁰⁴ u mfakkra fil-punt 69 ta' dawn il-konkluzjonijiet.

108. Infakkar ukoll li l-mument preċiż li fih l-għażla ta' xoljiment antiċipat hija eżerċitata mill-istabbiliment bankarju huwa kwistjoni ta' fatt li huwa irrilevanti għall-finijiet tal-eżami ta' klawżola li tapplika min-nuqqas ta' hlas ta' pagament wieħed biss. Din hija kwistjoni li jiġi stabbilit mhux jekk l-aġir kummerċjali tal-bank kienx ingust iżda jekk klawżola kuntrattwali hijiex ingusta. Kuntrarjament għal dak li jirriżulta mid-deċiżjoni tar-rinviju fil-Kawża C-70/17¹⁰⁵, aġir kummerċjali raġonevoli f'kuntest ta' klawżola kuntrattwali ingusta ma jistax inehhi l-utilità tal-konstatazzjoni tal-qorti fir-rigward tan-natura ingusta tal-klawżoli ta' kuntratt¹⁰⁶. Dan jgħodd iktar u iktar meta hija preċiżament il-klawżola inkwistjoni li tippermetti lill-bank jitlob l-ammont kollu li għadu dovut fil-kuntest ta' eżekuzzjoni ipotekarja wara n-nuqqas ta' hlas ta' pagament wieħed tal-kapital u tal-interessi.

109. Fid-dawl tal-kunsiderazzjonijiet preċedenti, jiena tal-opinjoni li l-Artikolu 6(1) tad-Direttiva 93/13 għandu jiġi interpretat fis-sens li jipprekludi li qorti nazzjonali li kkonstatat in-natura ingusta ta' klawżola kuntrattwali li tippermetti li tintalab l-iskadenza antiċipata ta' kuntratt ta' self ipotekarju, b'mod partikolari fil-każ ta' nuqqas ta' hlas ta' pagament wieħed biss, tista' żżomm din il-klawżola parzjalment valida permezz tas-sempliċi tnehhija tar-raġuni ta' skadenza li tagħmilha ingusta.

5. Dwar it-tieni domanda fil-Kawża C-70/17 u l-ewwel domanda fil-Kawża C-179/17: possibbiltà tat-tkomplija tal-proċedura ta' eżekuzzjoni ipotekarja bl-applikazzjoni supplimentari ta' dispożizzjoni nazzjonali, bħall-Artikolu 693(2) tal-LEC

110. Permezz tat-tieni domanda preliminari fil-Kawża C-70/17 u l-ewwel waħda fil-Kawża C-179/17, li għandhom jiġu eżaminati flimkien, il-qradi tar-rinviju jistaqsu, essenzjalment, jekk l-Artikoli 6(1) u 7(1) tad-Direttiva 93/13 għandhomx jiġu interpretati fis-sens li jipprekludu ġurisprudenza nazzjonali li tipprovdi, li meta n-natura ingusta tal-klawżola dwar l-iskadenza antiċipata tkun ġiet ikkonstatata minn qorti nazzjonali, il-proċedura speċifika ta' eżekuzzjoni ipotekarja mibdija wara l-applikazzjoni tal-imsemmija klawżola tista' xorta tkompli bl-applikazzjoni supplimentari ta' dispożizzjoni tad-dritt nazzjonali, bħall-Artikolu 693(2) tal-LEC, inkwantu din il-proċedura tista' tkun iktar favorevoli għall-konsumaturi mill-eżekuzzjoni ta' deċiżjoni ta' kundanna mogħtija fil-kuntest tal-proċedura dwar il-mertu.

111. Qabel ma nindirizza din il-kwistjoni, qabel xejn infakkar li mir-risposta li nipproponi li tingħata għall-ewwel domanda fil-Kawża C-70/17 jirriżulta li, anki jekk il-parti "ivvizzjata" tal-klawżola kontenzjuża fil-Kawża C-179/17 tista' titneħha minghajr ebda emenda oħra u li r-riżultat huwa ċar, din il-klawżola tibqa' indiviżibbli fir-rigward tar-rekwiżiti tal-*blue pencil test* iċċitat mit-Tribunal Supremo (il-Qorti Suprema)¹⁰⁷. Fil-fatt, wara d-diviżjoni tal-parti ingusta, din il-klawżola ma żżommx is-sens legali oriġinali tagħha. Fil-fatt, filwaqt li tirreferi b'mod ġenerali, għal "[...] nuqqas ta' hlas ta' skadenza [ta' wieħed], [ta'] diversi jew [tal-]pagamenti kollha", il-klawżola tibellet b'mod irriversibbli s-sens legali tagħha. Għalhekk, mill-qari tal-klawżola hekk maqsuma/emendata nistgħu niddeduċu n-numru eżatt ta' pagamenti li għandhom ma jkunux onorati sabiex il-kreditur ikun jista' jibbaża ruhu fuq l-iskadenza antiċipata ta' kuntratt ta' self ipotekarju? Jiena tal-opinjoni li l-unika risposta possibbli hija

103 Wara d-diviżjoni proposta mill-qorti tar-rinviju, din il-klawżola taqra kif ġej: "nuqqas ta' hlas ta' skadenza ta' pagament ta' interessi jew ta' deprezzament [...]".

104 Sentenzi tal-14 ta' Marzu 2013, Aziz (C-415/11, EU:C:2013:164, punt 73), u tas-26 ta' Jannar 2017, Banco Primus (C-421/14, EU:C:2017:60, punt 66).

105 Ara l-punt 26 ta' dawn il-konkluzjonijiet.

106 F'dan ir-rigward, ara l-punt 118 ta' dawn il-konkluzjonijiet.

107 Ara n-noti ta' qiegħ il-paġna 91 u 93 ta' dawn il-konkluzjonijiet.

s-segwenti: “tal-inqas żewġ pagamenti”, li xorta tagħmel l-klawżola waħda ingusta fir-rigward tar-rekwiziti tas-sentenza Aziz imfakkra fil-punt 107 msemmi hawn fuq. B’hekk, f’każ ta’ diviżjoni, l-għan tal-klawżola kontenzjuża li wasslet għall-Kawża C-179/17 huwa kompromess u jsir ineffettiv jekk il-kundizzjoni li għaliha l-implimentazzjoni tagħha hija suġġetta (il-ftehim u r-riferiment għal pagament “wieħed” irregistrati fir-reġistru) u li tippermetti, f’dan il-każ, li tipproċedi – u jekk ikun il-każ, li tibda – il-proċedura ta’ eżekuzzjoni ipotekarja issir mingħajr effett. Ma jkunx jagħmel sens, minn perspettiva legali, li tingħata l-possibbiltà lill-kreditur li tkun purament ipotetika (“diversi pagamenti”) u ma tkunx tista’ tiġi implimentata fil-prattika¹⁰⁸.

112. Fil-fatt, sabiex ikun jista’ jiġi dedott in-numru ta’ pagamenti mhux onorati meħtieġa għall-finijiet tal-iskadenza antiċipata, hemm bżonn, kif issuġġerixxiet it-Tribunal Supremo (il-Qorti Suprema) fil-ġurisprudenza tagħha, li tiġi applikata dispożizzjoni nazzjonali. Issa, skont il-ġurisprudenza tal-Qorti tal-Ġustizzja, dan ma huwiex possibbli, bhala regola, hlief skont il-kundizzjonijiet imsemmija fis-sentenza Kásler u Káslerné Rábai¹⁰⁹, jiġifieri li l-kuntratt ma jistax jibqa’ jeżisti wara t-tneħħija tal-klawżola ingusta u li r-regola tad-dritt nazzjonali li tissostitwixxiha tkun ta’ natura supplimentari.

a) Il-kuntratti ta’ self ipotekarju inkwistjoni jistgħu jibqgħu legalment validi wara t-tneħħija tal-klawżoli ingusti kontenzjużi?

113. Fir-rigward tal-kwistjoni determinanti għad-deċiżjoni tal-kawżi prinċipali, diskussa fis-seduta wara mistoqsija għal twegiba orali magħmula mill-Qorti tal-Ġustizzja, dwar x’inhuma l-konsegwenzi, fid-dritt Spanjol, tat-tneħħija tal-klawżola ta’ skadenza antiċipata fuq l-eżistenza u l-eżekuzzjoni tal-garanzija ipotekarja, Abanca sostniet li, b’mod ġenerali, il-kuntratt ta’ self jibqa’ jeżisti peress li s-sempliċi tneħħija tal-klawżola ingusta ma tistax twassal għan-nullità tagħha. Madankollu, kif sostnew kemm din tal-aħħar kif ukoll Bankia, il-garanzija ipotekarja tista’ tiġi affettwata sostanzjalment sa fejn il-kreditur jitlef il-benefiċċju tal-proċedura ta’ eżekuzzjoni ipotekarja sabiex jimplementa l-garanzija.

114. Fl-osservazzjonijiet bil-miktub tiegħu, il-Gvern Spanjol sostna, minn naha waħda, li jekk jitqies li l-kawża tal-kuntratt ta’ self tinsab fil-kostituzzjoni ta’ dritt reali ipotekarju u li dan id-dritt reali huwa affettwat mit-tneħħija tal-klawżola, il-kuntratt tas-self innifsu ma għandux jibqa’ jeżisti. Huwa żied, min-naħa l-oħra, li anki jekk jitqies li l-kuntratt ta’ self jista’, wara t-tneħħija tal-klawżola ta’ skadenza antiċipata, jibqa’ jeżisti, tali tneħħija “tagħmel il-kuntratt ta’ self oneruż iżżejjed għall-entità bankarja”, inkwantu “din tobbligaha tagħmel uzu minn proċedura dwar il-mertu *sabiex jiġi xolt il-kuntratt*, imbagħad proċedura ta’ eżekuzzjoni ġenerali sabiex jiġi rkuprat id-dejn”. Għalhekk, dan il-gvern jistaqsi jekk, f’dawn iċ-ċirkustanzi, l-entità bankarja kinitx tagħti self mingħajr garanzija ipotekarja.

115. Għandu jiġi rrilevat li fid-deċiżjoni tar-rinviju tagħha, it-Tribunal Supremo (il-Qorti Suprema) tindika li, fl-ordinament ġuridiku Spanjol, id-dritt ta’ ipoteka jagħti lid-detentur tagħha mhux biss is-setgħa li jitlob il-bejgħ bis-subbasta tal-proprjetà ipotekata fil-kuntest ta’ proċedura speċifika ta’ eżekuzzjoni, iżda wkoll dritt ta’ preferenza fuq din il-proprjetà (Artikoli 1923 u 1927 tal-Kodiċi Ċivili) u dritt ta’ eżekuzzjoni differenti f’każ ta’ insolvenza (ikkonstatata mill-qradi) tad-debitur. Hija żżid ukoll li n-nullità tal-klawżola ta’ skadenza antiċipata ma twassalx sabiex is-setgħat tal-kreditur ipotekarju jispiċċaw kompletament, iżda *tillimita* l-prerogattiva essenzjali tad-dritt ipotekarju, jiġifieri dik li tippermetti lil kreditur li jenforza l-bejgħ tal-proprjetà ipotekata sabiex jiġi aġġustat l-ammont dovut mal-prezz miksub (Artikolu 1858 tal-Kodiċi Ċivili). Mill-kunsiderazzjonijiet preċedenti jirriżulta li, minkejja r-restrizzjoni li tirriżulta għall-eżekuzzjoni tal-garanzija, it-Tribunal Supremo (il-Qorti Suprema) ma tikkontestax il-validità tal-kuntratt ta’ self wara t-tneħħija tal-klawżola ta’ skadenza

¹⁰⁸ Ara n-nota ta’ qiegħ il-paġna 101 ta’ dawn il-konkluzjonijiet.

¹⁰⁹ Sentenza tat-30 ta’ April 2014 (C-26/13, EU:C:2014:282).

anticipata¹¹⁰. Barra minn hekk, fid-deċiżjoni tar-rinviju tagħha din il-qorti lanqas tindika li hija obbligata tannulla l-kuntratt ta' self kollu kemm hu. F'dan ir-rigward, fil-Kawża C-179/17 il-qorti tar-rinviju tqis li "jidher ċar li kuntratt ta' self jew ta' kreditu jista' jibqa' jeżisti mingħajr il-klawżola ta' skadenza anticipata".

116. Fl-ewwel lok, għandu jittfakkar, kif jirriżulta mill-ġurisprudenza ċċitata fil-punt 75 ta' dawn il-konkluzjonijiet, li l-Artikolu 6(1) tad-Direttiva 93/13 jipprevedi żewġ obbligi ta' riżultat: l-ewwel obbligu jirrikjedi li l-klawżoli ingusti ma jipproduċu l-ebda effett vinkolanti fir-rigward tal-konsumatur, ir-raġuni li għaliha "il-qrati nazzjonali huma obbligati li *jeskludu l-applikazzjoni [tagħhom]*", u, it-tieni obbligu, li l-Istati Membri jiżguraw li l-kuntratt konkluz bejn il-bejjiegh jew il-fornitur u l-konsumatur jibqa' jorbot lill-partijiet "bl-istess termini", *jekk jista' jibqa' jeżisti "mingħajr klawżoli ingusti"*¹¹¹. Konsegwentement, minn din il-ġurisprudenza jirriżulta li l-kriterju tat-tkomplija tal-eżistenza tal-kuntratt għandu jiġi evalwat *biss fuq il-livell legali*, "sa fejn, skont ir-regoli tad-dritt intern, tali tkomplija tal-kuntratt tkun *legalment* possibbli."¹¹²

117. F'dan il-kuntest, anki jekk nifhem it-tħassib li hemm minhabba l-interpretazzjoni proposta mit-Tribunal Supremo (il-Qorti Suprema), għandi nenfasizza li ma għandhomx jiġu kkunsidrati biss kunsiderazzjonijiet jekk il-bank ikunx ta, jew le, self mingħajr il-garanzija ipotekarja, jew liema huma l-konsegwenzi għall-kreditur tat-tnehhija ta' klawżola ingusta¹¹³, iżda *jekk il-kuntratt huwiex annullat jew le, skont id-dritt nazzjonali*.

118. Fit-tieni lok, ma għandux jintesa li l-Qorti tal-Ġustizzja, fis-sentenza Banco Primus¹¹⁴, iddikjarat li, sabiex ikun żgurat l-effett dissważiv tal-Artikolu 7 tad-Direttiva 93/13, il-prerogattivi tal-qorti nazzjonali li tikkonstata l-preżenza ta' klawżola ingusta ma jistgħux jiddependu fuq l-applikazzjoni jew le, fil-fatt, ta' din il-klawżola. F'din il-kawża, il-Qorti tal-Ġustizzja ddecidiet li l-fatt jekk il-klawżola ġiet effettivament applikata, jew le, kien irrilevanti sabiex tiġi stabbilita n-natura ingusta tagħha. F'dan il-każ, il-fatt li l-limitu huwa stabbilit għal tliet pagamenti minflok wiehed huwa irrilevanti wkoll.

119. Fil-fatt, fis-sentenza Banco Primus, il-Qorti tal-Ġustizzja reġgħet speċifikat li "[f]dawn iċ-ċirkustanzi [...], il-fatt li, f'dan il-każ, il-bejjiegh jew fornitur, fil-fatt, ikkonforma ruhu mad-dispożizzjonijiet tal-Artikolu 693(2) tal-LEC u beda l-proċedura ta' sekwestru ipotekarju biss wara n-nuqqas ta' pagament ta' seba' pagamenti mensili, u mhux, kif previst mill-klawżola 6(a) tal-kuntratt inkwistjoni fil-kawża prinċipali, wara kwalunkwe nuqqas ta' pagament, *ma jeżentax lill-qorti nazzjonali mill-obbligu tagħha li tislet il-konsegwenzi kollha tan-natura possibbilment ingusta ta' din il-klawżola*"¹¹⁵. Il-Qorti tal-Ġustizzja għalhekk iddecidiet li "id-Direttiva 93/13 għandha tiġi interpretata fis-sens li hija tipprekludi interpretazzjoni ġurisprudenzjali ta' dispożizzjoni ta' dritt nazzjonali li tirregola l-klawżoli ta' skadenza tat-terminu tal-kuntratti ta' self, bħall-Artikolu 693(2) tal-LEC, li tipprojbixxi lill-qorti nazzjonali li kkonstatat in-natura ingusta ta' tali klawżola kuntrattwali

110 It-Tribunal Supremo (il-Qorti Suprema) tinnota li jekk ma titkomplexx il-proċedura ta' eżekuzzjoni ipotekarja, appartu t-telf ta' ċerti vantaġġi għad-debitur, iġġieghel lill-kreditur jibda proċedura dwar il-mertu "sabiex tiġi ddikjarata l-iskadenza jew *ix-xoljiment tas-self ipotekarju* minhabba nuqqas ta' dan tal-aħhar". Hija żżid li "[a]nki fil-każ ipotetiku li l-istabbiliment finanzjarju jibqa' jistenna matul il-perijodu kollha ta' rimbors miftiehem u *ma jitlobx ix-xoljiment tal-kuntratt*, l-ammont tal-interessi moratorji tad-debitur ikunu għoljin ferm, fid-dawl tal-perijodi twal ta' rimbors ta' dawn il-kuntratti". Konsegwentement, jekk hemm bżonn tinbada proċedura dwar il-mertu sabiex il-kuntratt ta' self ipotekarju jiġi ddikjarat xolt, jidher ċar li l-kuntratt jibqa' jeżisti.

111 Nerga' nfakkar li l-wiehed u ghoxrin premessa tad-Direttiva 93/13 tipprevedi li "il-klawżoli ingusti [...] *m'għandhomx jorbtu lill-konsumatur, u l-kuntratt għandu jkompli jorbot lill-partijiet fuq daww il-klawżoli jekk dan ikun kapaċi li jibqa' jeżisti mingħajr id-dispożizzjonijiet ingusti*". Ara, ukoll, is-sentenza tal-14 ta' Gunju 2012, Banco Español de Crédito (C-618/10, EU:C:2012:349, punti 64 u 65).

112 B'mod partikolari, fuq it-tkomplija tal-eżistenza legali tal-kuntratt, ara l-ġurisprudenza ċċitata fin-nota ta' qiegh il-pagna 69 ta' dawn il-konkluzjonijiet.

113 Mill-osservazzjonijiet bil-miktub tal-Gvern Spanjol jirriżulta li t-tnehhija tal-klawżola kontenzjuża tagħmel ir-relazzjoni legali oneruża ferm għall-entità bankarja, għaliex dan jobbligaha tuża qabel xejn proċedura dwar il-mertu sabiex ixxolji l-kuntratt, imbagħad proċedura ta' eżekuzzjoni ġenerali sabiex jithallas id-dejn. Ara, f'dan ir-rigward, il-kunsiderazzjonijiet magħmula fil-punti 54, 57 sa 58 tal-konkluzjonijiet tiegħi fil-Kawża C-92/16 u C-167/16.

114 Sentenza tas-26 ta' Jannar 2017 (C-421/14, EU:C:2017:60, punt 73).

115 Sentenza tas-26 ta' Jannar 2017, Banco Primus (C-421/14, EU:C:2017:60, punt 74). Korsiv miżjud minni. Ara, ukoll, il-konkluzjonijiet tiegħi fil-kawża Banco Primus (C-421/14, EU:C:2016:69, punt 85).

milli tiddikjaraha nulla u milli tiskartaha meta, fil-fatt, il-bejjiegh jew fornitur ma kienx applikaha, iżda kkonforma ruħu mal-kundizzjonijiet previsti minn din id-dispożizzjoni ta' dritt nazzjonali.”¹¹⁶. Konsegwentement, l-osservanza tal-Artikolu 693(2) tal-LEC fil-prattika kummerċjali tal-banek ma għandhiex tirrimedja n-nullità ta' din il-klawżola, billi tiġi ssostitwita, skont il-punti 80 sa 84 tas-sentenza Kásler u Káslerné Rábai¹¹⁷.

120. Mill-kunsiderazzjonijiet preċedenti jirriżulta li l-eċċezzjoni għar-regola ġenerali stabbilita fl-imsemmija sentenza Kásler u Káslerné Rábai li l-Qorti tal-Ġustizzja tippermetti li l-kuntratt jiġi kkompletat bis-sostituzzjoni tal-klawżola ingusta minn dispożizzjoni ta' dritt nazzjonali ta' natura supplimentari, sabiex il-kuntratt ikun jista' jibqa' jeżisti, ma tapplikax f'dan il-każ, peress li l-klawżoli kontenzjużi ma jwasslux għan-nullità tal-kuntratti ta' self kollha kemm huma. Fil-fatt, kuntrarjament għas-sitwazzjoni inkwistjoni fil-kawża li wasslet għall-imsemmija sentenza Kásler u Káslerné Rábai, jekk, f'dawn il-kawżi, il-kuntratti ta' self jistgħu jibqgħu jeżistu mingħajr il-klawżola ta' skadenza antiċipata u li, bħala konsegwenza, il-qorti nazzjonali ma hijiex obbligata li tiddikjara n-nullità tal-kuntratt kollu kemm hu, ma huwiex neċessarju li tiġi applikata dispożizzjoni ta' dritt nazzjonali ta' natura supplimentari sabiex jiġi evitat li *l-konsumatur* ikun espost għal “konsegwenzi li partikolarment jikkawżaw preġudizzju”.

b) Dwar l-applikazzjoni supplimentari tal-Artikolu 693(2) tal-LEC

121. Fir-rigward tal-applikazzjoni tal-Artikolu 693(2) tal-LEC, mid-deċiżjoni tar-rinviju tat-Tribunal Supremo (il-Qorti Suprema) ma jirriżultax li din id-dispożizzjoni għandha natura supplimentari. Fil-fatt, is-sempliċi qari ta' din id-dispożizzjoni jippermetti li jiġi kkonstatat li ftehim esplicitu bejn il-partijiet huwa rikjest sabiex tkun tista' tiġi applikata u, konsegwentement, li l-imsemmija dispożizzjoni ma għandhiex tiġi applikata fin-nuqqas ta' tali ftehim. Min-naħa l-oħra, it-Tribunal Supremo (il-Qorti Suprema) tirreferi għall-possibbiltà li tiġi applikata din id-dispożizzjoni b“mod supplimentari” mingħajr ma tiddeċiedi dwar in-natura supplimentari jew le tagħha. Fi kwalunkwe każ, hija l-qorti nazzjonali li għandha tevalwa jekk tali dispożizzjoni għandhiex natura supplimentari jew le.

122. F'dan ir-rigward, għandu jifakkar li s-sentenza mogħtija mill-Qorti tal-Ġustizzja, l-Awla Manja, fil-kawżi li wasslu għas-sentenza Gutiérrez Naranjo *et*¹¹⁸, li kienu jikkonċernaw “klawżoli ta' rata minima” użati mill-banek fil-kuntest ta' kuntratti ta' self ipotekarju konkluzi mal-konsumaturi. L-istess Tribunal Supremo (il-Qorti Suprema) iddikjarat n-natura ingusta ta' dawn il-klawżoli kif ukoll n-nullità tagħhom minhabba n-nuqqas ta' trasparenza peress li ma ngħatax informazzjoni suffiċjenti lid-debituri dwar il-konsegwenzi konkreti tal-applikazzjoni tagħhom fil-prattika. Madankollu, it-Tribunal Supremo (il-Qorti Suprema) ddeċidiet li l-klawżoli ta' rata minima kienu legali bħala tali u llimitat ir-retroattività tal-effetti tad-dikjarazzjoni ta' nullità ta' dawn il-klawżoli¹¹⁹. Id-domandi preliminari magħmula lill-Qorti tal-Ġustizzja minn qorti Spanjola oħra jikkonċernaw il-punt jekk il-limitu *rationae temporis* ta' effetti restitutorji marbuta mad-dikjarazzjoni ġudizzjarja tan-natura ingusta ta' dawn il-klawżoli biss għall-ammonti mhallsa indebitament wara l-ghoti tad-deċiżjoni li ddikjarat in-natura ingusta kienx kompatibbli jew le mal-Artikolu 6(1) tad-Direttiva 93/13. Il-Qorti tal-Ġustizzja wiegħbet li l-Artikolu 6(1) tad-Direttiva 93/13 għandu jiġi interpretat fis-sens li klawżola kuntrattwali ddikjarata ingusta għandha titqies, bħala regola, *li qatt ma eżistiet*, b'mod illi hija ma jstax ikollha effetti fil-konfront tal-konsumatur.

¹¹⁶ Sentenza tas-26 ta' Jannar 2017, Banco Primus (C-421/14, EU:C:2017:60, punt 75).

¹¹⁷ Sentenza tat-30 ta' April 2014 (C-26/13, EU:C:2014:282).

¹¹⁸ C-154/15, C-307/15 u C-308/15, EU:C:2016:980.

¹¹⁹ B'hekk, hu stabbilixxa l-obbligu ta' restituzzjoni lill-konsumaturi mhux biex jiddekorru d-data tal-konkluzjoni tal-kuntratti kkontestati imma biex jiddekorru dik tad-deċiżjonijiet ġudizzjarji li ddikjaraw in-nullità tal-klawżoli.

123. Għaldaqstant, il-konstatazzjoni għudizzjarja tan-natura ingusta ta' tali klawżola għandha, bħala regola, ikollha bħala konsegwenza *li tistabbilixxi mill-ġdid is-sitwazzjoni fid-dritt u fil-fatt tal-konsumatur li kien jinsab fiha fl-assenza tal-imsemmija klawżola*. Bl-istess mod, il-Qorti tal-Ġustizzja ddeċidiet li jekk huma l-Istati Membri, billi jibbażaw ruħhom fuq id-dritt nazzjonali tagħhom, li għandhom jiddefinixxu l-modalitajiet li fil-kuntest tagħhom hija stabbilita l-konstatazzjoni tan-natura ingusta ta' klawżola li tinsab f'kuntratt u l-effetti legali konkreti ta' din il-konstatazzjoni, xorta jibqa' l-fatt li tali konstatazzjoni għandha tippermetti li *tiġi stabbilita mill-ġdid is-sitwazzjoni fid-dritt u fil-fatt li kien ikun fiha l-konsumatur fl-assenza ta' din il-klawżola ingusta*, b'mod partikolari billi jingħata dritt għall-ħlas lura ta' benefiċċji miksuba indebitament, għad-detriment tiegħu, mill-bejgiegħ jew fornitur abbażi tal-imsemmija klawżola ingusta¹²⁰.

124. Nikkonkludi li minn din il-ġurisprudenza jirriżulta li klawżola ingusta ddikjarata nulla titqies bħala li qatt ma eżistiet u li ma produċiet l-ebda effett. B'hekk, l-applikazzjoni, f'dan il-każ, tal-Artikolu 6(1) tad-Direttiva 93/13 ikollha bħala konsegwenza Prattika, kif enfasizzat il-Kummissjoni fl-osservazzjonijiet bil-miktub tagħha, li, meta l-qorti nazzjonali tiddeċiedi dwar in-nullità tal-klawżola ta' skadenza antiċipata, il-proċedura ta' eżekuzzjoni ipotekarja ma tistax tinbeda jew, jekk kienet mibdija, ma tistax titkompla, peress li l-ftehim tal-partijiet u r-riferiment għal skadenza inkluża fir-Registru tal-Artijiet ġie ddikjarat ingust u, għalhekk, null u mingħajr effett. Għandu jiġi nnotat ukoll li jekk tkun tista' tiġi rrimedjata n-nullità tal-klawżola bl-applikazzjoni tan-numru minimu ta' tliet pagamenti stabbilit fl-Artikolu 693(2) tal-LEC, dan iwassal sabiex *de facto* jippermetti lill-qorti nazzjonali jemendaw l-imsemmija klawżola¹²¹. Issa, kif il-Qorti tal-Ġustizzja fakkret fis-sentenza Gutiérrez Naranjo *et*, "il-qorti nazzjonali ma tistax tirrevedi l-kontenut tal-klawżoli ingusti, ħlief sabiex tikkontribwixxi għall-eliminazzjoni tal-effett dissważiv eżerċitat fuq il-bejgiegħa jew fornituri bil-pur u bis-sempliċi nuqqas ta' applikazzjoni ta' tali klawżoli ingusti fil-konfront tal-konsumatur"¹²².

125. Minn dan jirriżulta li l-emenda proposta mit-Tribunal Supremo (il-Qorti Suprema) hija eżerċizzju li jimplika inevitabbilment l-integrazzjoni, il-kitba mill-ġdid, l-emenda jew ir-riformulazzjoni tal-klawżola ta' skadenza antiċipata. Din l-emenda tal-klawżola, minn naħa waħda, ma hijiex konformi mar-rekwiziti tal-*blue pencil test* imsemmi mill-qorti tar-rinviju nnifisha, peress li din titqies bħala "emenda ta' fejda" inammissibbli fil-kuntest tad-Direttiva 93/13. Min-naħa l-oħra, din l-emenda hija espressament ipprojbata minn ġurisprudenza stabbilita u paċifika tal-Qorti tal-Ġustizzja sal-ġurnata tal-lum, li huwa determinanti għar-risposta li għandha tingħata lid-domandi magħmula fil-kuntest ta' dawn il-kawżi.

126. Fl-aħħar nett, tqum il-kwistjoni dwar jekk it-Tribunal Supremo (il-Qorti Suprema) kellhiex raġun issemmi li s-sempliċi fatt li d-debituri konsumaturi ma jistgħux igawdu mill-vantaġġi proċedurali tal-eżekuzzjoni ipotekarja jiġġustifika, fid-dawl tal-ġurisprudenza tal-Qorti tal-Ġustizzja esposta fil-punti 80 sa 82 ta' dawn il-konkluzjonijiet, it-tneħħija tal-klawżoli kontenzzjużi ssostitwiti b'dawk ta' dispożizzjoni ta' dritt nazzjonali ta' natura supplimentari jew, jekk ikun il-każ, billi tiġi applikata b'mod supplimentari dispożizzjoni li ma għandhiex tali natura¹²³.

120 Sentenza tal-21 ta' Diċembru 2016, Gutiérrez Naranjo *et* (C-154/15, C-307/15 u C-308/15, EU:C:2016:980, punti 61 u 66).

121 Il-qorti tar-rinviju fil-Kawża C-179/17 tirrileva li "anki fil-każ fejn, minkejja dak li ġie espost fil-punt preċedenti, l-applikazzjoni supplimentari tal-Artikolu 693(2) LEC, għandha tkun ikkunsidrata bħala Prattikabbli *in abstracto*, tinholoq kwistjoni oħra: din id-dispożizzjoni tipprevedi litteralment li "[i]d-dejn kollu bħala kapital u interessi jista' jintalab jekk tkun għet miftehma l-eżegwibbiltà tas-self kollu f'każ ta' nuqqas ta' ħlas ta' mill-inqas tliet pagamenti [...] u li *dan il-ftehim jinstab fl-att li jikkostitwixxi s-self*". Fi kliem ieħor, l-eżistenza ta' ftehim hija waħda mill-kundizzjonijiet fundamentali ta' din id-dispożizzjoni. Ċertament, kien hemm ftehim meta ġie konkluż il-kuntratt, iżda dan b'mod speċifiku ġie ddikjarat ingust u null u għalhekk ma huwiex validu (dan ġie eskluż mill-kuntratt u ġie kkunsidrat mhux miktub). B'hekk jidher ċar li l-Artikolu 693(2) LEC jirreferi għall-eżistenza ta' ftehim validu u effikaċi, u mhux għal ftehim ingust, null u mingħajr effetti. Fil-każ kuntrarju, jekk jiġi kkunsidrat li huwa irrilevanti li l-ftehim ikunx ingust jew le, *tasal għas-soluzzjoni assurda fejn, skont il-ġurisprudenza inkwistjoni, l-iskadenza antiċipata tkun dejjem possibbli indipendentement mill-kontenut (u min-natura potenzjalment ingusta) tal-klawżola kuntrattwali. Il-leġiżlazzjoni tal-protezzjoni tal-konsumaturi tiġi mingħajr kontenut u jidher l-protezzjoni li hija toffri tkun serjament imdgħajfa*". Korsiv miżjud minni. Ara l-punti 17, 34, 111 u 121, kif ukoll in-nota ta' qiegħ il-paġna 101 ta' dawn il-konkluzjonijiet. Ara, ukoll, il-punt 55 tal-konkluzjonijiet tiegħi fil-Kawża C-486/16.

122 Sentenza tal-21 ta' Diċembru 2016, Gutiérrez Naranjo *et* (C-154/15, C-307/15 u C-308/15, EU:C:2016:980, punt 60).

123 Infakkar, f'dan ir-rigward, li hija l-qorti nazzjonali li għandha tiddeċiedi dwar in-natura supplimentari jew le ta' dispożizzjoni nazzjonali.

c) Il-vantaġġi tal-proċedura ta' eżekuzzjoni ipotekarja jiġġustifikaw it-tkomplija tal-eżekuzzjoni ipotekarja wara l-konstatazzjoni tan-natura ingusta tal-klawżola ta' skadenza antiċipata?

127. Għandu jifakkar li mill-ħames motiv tad-deċiżjoni tar-rinviju tat-Tribunal Supremo (il-Qorti Suprema) jirriżulta li l-vantaġġi proċedurali tal-eżekuzzjoni ipotekarja li minnhom jibbenefikaw id-debituri konsumaturi jippermettu lill-qrati nazzjonali jiġġustifikaw it-tkomplija ta' din il-proċedura wara l-konstatazzjoni tan-natura ingusta ta' klawżola ta' skadenza antiċipata.

128. F'dan ir-rigward, il-Kummissjoni fl-osservazzjonijiet bil-miktub tagħha ssostni li t-Tribunal Supremo (il-Qorti Suprema), fis-sentenza tagħha tat-18 ta' Frar 2016, iċċitata wkoll fid-deċiżjoni tar-rinviju tagħha, indikat li *“ma jistax jiġi ddikjarat inkundizzjonalment u fil-każijiet kollha li d-deċiżjoni li titkompla l-eżekuzzjoni ipotekarja tikkawża iktar preġudizzju għal konsumatur”*¹²⁴. Minn dan il-Kummissjoni kkonkludiet li *“ma tistax tikkonkludi mingħajr riżervi”* li t-tkomplija tal-eżekuzzjoni ipotekarja hija ta' preġudizzju għall-konsumatur ma tfissirx, fir-rigward tal-grad ta' assigurazzjoni, dikjarazzjoni li t-tkomplija tal-eżekuzzjoni ipotekarja hija b'mod ċar iktar vantaġġjuza għall-konsumatur fil-każijiet kollha. Għalhekk, id-dikjarazzjoni li t-tkomplija tal-eżekuzzjoni ipotekarji hija fl-interess tal-konsumatur għandha ssir b'ċertu galbu u tiddependi miċ-ċirkustanzi konkreti ta' kull każ. Il-Kummissjoni ziedet li, sakemm huma l-konsumaturi li kkontestaw il-klawżoli ta' skadenza antiċipata li jippermettu lill-banek li jagħmlu użu mill-eżekuzzjoni ipotekarja, huwa raġonevoli li jiġi assunt li l-konsumaturi li jieħdu tali azzjoni huma megħjuna fuq livell legali u jfittxu li jipproteġu l-interessi tagħhom, u mhux li jippreġudikawhom.

129. Jiena naqbel mal-opinjoni espressa mill-Kummissjoni. Anki jekk, mill-qari tal-aspetti legali esposti mit-Tribunal Supremo (il-Qorti Suprema), jien nikkonstata wkoll il-vantaġġi proċedurali li għandha l-eżekuzzjoni ipotekarja, iżda madankollu għandi xi dubji dwar il-fatt li dawn il-vantaġġi huma ta' benefiċċju għall-konsumaturi *“kollha”* mingħajr eċċezzjoni¹²⁵. Jidher biċ-ċar li l-Qorti tal-Gustizzja ma għandhiex tagħti risposta għal din id-domanda li tikkonċerna biss id-dritt nazzjonali. Madankollu, jidhirli li huwa korrett li naqsam id-dubji tiegħi fir-rigward tas-sitwazzjoni esposta mit-Tribunal Supremo (il-Qorti Suprema), u ser nuri dan permezz ta' żewġ eżempji¹²⁶.

130. Qabelxejn ejja nieħdu l-każ ta' koppja żagħżuġha mingħajr ulied, *“P u M”*. It-tnejn li huma studjaw l-Università. Fl-2000, huma kisbu self ipotekarju minn bank sabiex jixtru r-residenza tagħhom. Dan is-self, ta' ammont ta' EUR 180 000, kien approvat għal perijodu ta' 30 sena. Fl-2007, iddeċidew li jixtru residenza sekondarja u kisbu t-tieni self ipotekarju ta' ammont ta' EUR 80 000 approvat għal perijodu ta' ħmistax-il sena. Fl-2012, f'nofs kriżi ekonomika, M tilef l-impjieg tiegħu u l-koppja ma kinitx iktar kapaċi li tirrimborsa ż-żewġ self ipotekarji. Ftit xhur wara, wara n-nuqqas ta' ħlas ta' seba' pagamenti tal-ewwel self, il-bank ipproċeda b'talba għal eżekuzzjoni ipotekarja. Il-qorti nazzjonali, waqt l-istħarriġ relatat mal-klawżoli ingusti, iddikjarat in-natura ingusta tal-klawżola ta' skadenza antiċipata. Madankollu, bis-saħħa tal-ġhajjnuna tal-ġenituri tagħhom kif ukoll bil-bejgħ tar-residenza sekondarja, il-koppja waslet, qabel il-bejgħ bis-subbasta, sabiex teħles ir-residenza prinċipali tagħhom billi tħallas l-ammont eżatt dovut mill-bank. Din il-koppja tista' tirrappreżenta l-grupp ta' konsumaturi li jistgħu jibbenefikaw mill-vantaġġi proċedurali tal-eżekuzzjoni ipotekarja.

¹²⁴ Ara l-punt 8 tat-tieni aggravju tal-appell tal-imsemmija deċiżjoni.

¹²⁵ Mill-proċess jirriżulta li fis-sentenzi tat-Tribunal Supremo (il-Qorti Suprema) tat-23 ta' Dicembru 2015 u tat-18 ta' Frar 2016, iċċitati fil-punt 26 ta' dawn il-konkluzjonijiet, il-Maġistrat Francisco Javier Orduña Moreno ppreżenta opinjonijiet diverġenti u ddeċieda dwar l-inkompatibbiltà ta' dawn is-sentenzi tat-Tribunal Supremo (il-Qorti Suprema) mad-dritt tal-Unjoni. Disponibbli fuq <http://www.poderjudicial.es/search/openDocument/d9586b9875f1d9f4>. Ara l-p. 8 sa 17. Ara, ukoll, il-punt 26 tal-konkluzjonijiet tiegħi fil-Kawzi C-92/16 u C-167/16 kif ukoll in-nota ta' qiegħ il-paġna 21 tal-konkluzjonijiet tiegħi fil-Kawza C-486/16.

¹²⁶ Fil-fatt, l-idea ta' dan l-ewwel eżempju ġietni f'moħhi waqt is-seduta meta l-Gvern Spanjol, sabiex juri l-izvantaġġi tal-proċedura dwar il-mertu għall-konsumatur, irrefera għal każ ipotetiku simili.

131. Issa ejja niehdu l-każ ta' koppja żaġżuġha, "J u L", J jaħdem fis-settur tal-bini u L tokkupa kariga fil-qasam tas-servizzi. Fl-2000, minkejja l-kapaċità ta' hlasijiet limitati, huma kisbu self ipotekarju minn bank ta' ammont ta' EUR 100 000 sabiex jixtru residenza. Dan is-self kien approvat għal perijodu ta' 26 sena u kien jipprezenta iktar minn nofs id-dhul ta' kull xahar tagħhom. Fl-2004 u fl-2007 twieldu ż-żewġ itfal tagħhom. Fl-2012, f'nofs kriżi ekonomika, J tilef l-impjieg tiegħu. Għal xi żmien kien jibbenefika minn benefiċċju tal-qgħad iżda, fi tmiem il-perijodu tal-benefiċċju u b'paga waħda, il-koppja ma baqgħetx tlaħhaq mal-obbligi ta' rimbors. Wara nuqqas ta' hlas ta' għaxar pagamenti, il-bank talab l-eżekuzzjoni ipotekarja. Il-qorti tal-eżekuzzjoni, waqt l-istħarriġ tal-klawżoli, iddikjarat in-natura ingusta tal-klawżola ta' skadenza antiċipata. Il-koppja ma għandhiex flus li jippermettulha tiegħu l-proprjetà hi billi tħallas l-ammont dovut sad-data tas-subbasta. Fid-dawl tal-ġurisprudenza tal-Qorti tal-Ġustizzja, il-qorti nazzjonali ddecidiet li twaqqaf l-eżekuzzjoni ipotekarja u li tagħmlilha xi domandi preliminari.

132. F'dan it-tieni każ, għandu jitqies li l-koppja tista' tibbenefika mill-vantaġġi ta' eżekuzzjoni ipotekarja? Risposta affermattiva tkun ibbażata fuq l-idea li hija f'pożizzjoni li tħallas il-pagamenti dovuti u, għalhekk, li tħallas il-proprjetà immobbli tagħha, li ma huwiex il-każ. Apparti dawn il-vantaġġi proċedurali li, minhabba s-sitwazzjoni ekonomika prekarja tagħha, din ma tistax tibbenefika minnhom, din il-koppja għandha, pereżempju, il-possibbiltà li tinneozja mill-ġdid id-dejn tagħha fl-istadju tal-proċedura tal-eżekuzzjoni ipotekarja? Jiena ma naħsibx.

133. Fi kwalunkwe każ, u indipendentement mill-possibbiltà għal konsumaturi li jiksbu, jekk ikun il-każ, vantaġġi tal-proċedura ta' eżekuzzjoni ipotekarja, fl-opinjoni tiegħi ma hemmx dubju li, fid-dawl tal-ġurisprudenza tal-Qorti tal-Ġustizzja dwar il-konstatazzjoni tan-natura ingusta ta' klawżola ta' skadenza antiċipata ddikjarata fil-punti 65 sa 82 ta' dawn il-konkluzjonijiet, l-effett ta' tali vantaġġi fuq ir-risposta li għandha tingħata għall-kwistjonijiet quddiemna u li jirrigwardaw il-konsegwenzi li għandhom jiġu misluta mill-konstatazzjoni tan-natura ingusta tal-klawżola kontenzjuża jidher tal-inqas incert. Konsegwentement, fid-dawl ta' din il-ġurisprudenza, jiena tal-opinjoni li l-qorti nazzjonali li kkonstatat in-natura ingusta tal-klawżola ta' skadenza antiċipata, ma tistax tibda jew, jekk ikun il-każ, tkompli, minkejja din il-konstatazzjoni, eżekuzzjoni ipotekarja kontra d-debitur konsumatur, anki jekk tqis li din il-proċedura hija l-iktar favorevoli għalih.

d) Fuq il-possibbiltà li l-konsumatur jiġi infurmat dwar il-vantaġġi relatati mat-tkomplija tal-eżekuzzjoni ipotekarja: is-sentenza Pannon GSM

134. Kif indikajt fil-punt 128 ta' dawn il-konkluzjonijiet, mid-deċizzjoni tar-rinviju tat-Tribunal Supremo (il-Qorti Suprema) ma jirriżultax li t-tkomplija tal-eżekuzzjoni ipotekarja mibdiya abbażi ta' klawżola ta' skadenza antiċipata ingusta tippreżenta, fi kwalunkwe każ, vantaġġi għall-konsumatur debitur. Madankollu f'każ fejn il-qorti nazzjonali tqis li l-konsumatur jista' jibbenefika mill-imsemmija vantaġġi, hija obbligata li tinformahom. Il-konsumatur, wara li jkun ikkonsulta l-avukat tiegħu, jista' juri l-intenzjoni tiegħu li ma jużax in-natura ingusta u mhux vinkolanti tal-imsemmija klawżola, bħall-ewwel eżempju tiegħi dwar il-koppja "P u M".

135. F'dan ir-rigward infakkar li l-Qorti tal-Ġustizzja, fis-sentenza Pannon GSM, wara li fakkret li l-qorti nazzjonali hija mitluba tiżgura l-effett utli tal-protezzjoni mitluba mid-dispożizzjonijiet tad-Direttiva 93/13, iddecidiet li fl-eżerċizzju tal-obbligu li teżamina *ex officio* klawżoli ingusti, "il-qorti nazzjonali ma hijiex marbuta madankollu, skont [l-imsemmija] Direttiva, li tevita l-applikazzjoni tal-klawżola inkwistjoni jekk il-konsumatur, wara li jiġi avżat mill-imsemmija qorti, ma jkollux l-intenzjoni jsostni n-natura ingusta u mhux vinkolanti tagħha"¹²⁷. Fis-sentenza Banif Plus Bank, il-Qorti tal-Ġustizzja kkonfermat din is-sentenza u spjegat li l-possibbiltà mogħtija lill-konsumatur li

¹²⁷ Sentenza tal-4 ta' Ġunju 2009, Pannon GSM (C-243/08, EU:C:2009:350, punt 33).

jesprimi ruħu dwar dan il-punt tissodisfa wkoll l-obbligu tal-qorti nazzjonali li tikkunsidra, jekk ikun il-każ, ir-rieda espressa mill-konsumatur meta, filwaqt li jkun konxju tan-natura mhux vinkolanti ta' klawżola ingusta, dan tal-aħħar jindika xorta waħda li huwa ma jaqbilx li din tiġi mwarrba, sabiex b'hekk jagħti l-kunsens liberu u informat tiegħu għall-klawżola inkwistjoni¹²⁸.

136. Abbażi tal-kunsiderazzjonijiet kollha preċedenti, nipproponi li r-risposta għat-tieni domanda preliminari fil-Kawża C-70/17 u għall-ewwel domanda fil-Kawża C-179/17 għandha tkun li l-Artikoli 6(1) u 7(1) tad-Direttiva 93/13 għandhom jiġu interpretati fis-sens li jipprekludu lil qorti nazzjonali li, meta n-natura ingusta ta' klawżola dwar l-iskadenza antiċipata tkun għet ikkonstatata minn qorti nazzjonali, il-proċedura ta' eżekuzzjoni ipotekarja mibdija wara l-applikazzjoni tal-imsemmija klawżola tista' xorta tkompli bl-applikazzjoni supplimentari ta' dispożizzjoni tad-dritt nazzjonali, bħall-Artikolu 693(2) tal-LEC, sa fejn din il-proċedura tista' tkun iktar favorevoli għall-konsumaturi mill-eżekuzzjoni ta' deċiżjoni ta' kundanna mogħtija fil-kuntest tal-proċedura dwar il-mertu, sakemm il-konsumatur, wara li jkun gie informat kif suppost dwar in-natura ingusta tal-klawżola mill-qorti nazzjonali, jagħti l-kunsens liberu u informat tiegħu u juri l-intenzjoni tiegħu li ma jipprevalix ruħu min-natura ingusta u mhux vinkolanti ta' tali klawżola.

6. Fuq it-tieni u t-tielet domandi fil-Kawża C-179/17

137. Fid-dawl tal-proposta ta' risposta tiegħi għall-ewwel domanda preliminari, inqis li ma huwiex neċessarju li tingħata risposta għat-tieni u t-tielet domandi, li jikkonċernaw l-interpretazzjoni tad-dritt Spanjol, li għandha ssir mill-qorti nazzjonali.

C. Rimarka finali

138. Nixtieq nagħmel l-aħħar rimarka. Kif jirriżulta mis-sitt premessa tad-Direttiva 93/13, “biex jithaffef l-istabbiliment tas-suq intern u biex jiġi salvagwardat iċ-ċittadin fir-rwol tiegħu bħala konsumatur meta jakkwista merkanzija u servizzi b'kuntratti li jkunu rregolati mil-ligijiet ta' l-Istati Membri mhux tiegħu stess, huwa essenzjali li jitneħħew klawżoli ingusti minn dawn il-kuntratti”. Jiena konvint li s-soluzzjoni proposta għandha l-benefiċċju li tippreżerva l-protezzjoni tal-konsumaturi, dik li llum hija solida u koerenti u, konsegwentement, issaħħaħ is-suq intern. Għal din ir-raġuni, u għar-raġunijiet kollha preċedenti, nistieden lill-Qorti tal-Ġustizzja tikkonferma l-ġurisprudenza tagħha.

¹²⁸ Sentenza tal-21 ta' Frar 2013, Banif Plus Bank (C-472/11, EU:C:2013:88, punti 27 u 35).

VI. Konkluzjonijiet

139. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domandi magħmula mit-Tribunal Supremo (il-Qorti Suprema, Spanja) u mill-Juzgado de Primera Instancia n°1 de Barcelona (il-Qorti tal-Ewwel Istanza Nru 1 ta' Barcelona, Spanja) bil-mod segwenti:

1) Fil-Kawża C-70/17:

L-Artikolu 6(1) tad-Direttiva tal-Kunsill 93/13/KEE tal-5 ta' April 1993 dwar klawżoli ingusti f'kuntratti mal-konsumatur għandu jiġi interpretat fis-sens li jipprekludi li qorti nazzjonali li kkonstatat in-natura ingusta ta' klawżola kuntrattwali li tippermetti li tintalab l-iskadenza antiċipata ta' kuntratt ta' self ipotekarju, b'mod partikolari fil-każ ta' nuqqas ta' hłas ta' pagament wiehed biss, tista' żżomm din il-klawżola parzjalment valida permezz tas-sempliċi tnehhija tar-raġuni ta' skadenza li tagħmilha ingusta.

2) Fil-Kawżi C-70/17 u C-179/17:

L-Artikoli 6(1) u 7(1) tad-Direttiva tal-Kunsill 93/13/KEE tal-5 ta' April 1993 dwar klawżoli ingusti f'kuntratti mal-konsumatur għandhom jiġu interpretati fis-sens li jipprekludu lil qorti nazzjonali li, meta n-natura ingusta ta' klawżola dwar l-iskadenza antiċipata tkun giet ikkonstatata minn qorti nazzjonali, il-proċedura ta' eżekuzzjoni ipotekarja mibdija wara l-applikazzjoni tal-imsemmija klawżola tista' xorta tkompli bl-applikazzjoni supplimentari ta' dispożizzjoni tad-dritt nazzjonali, bħall-Artikolu 693(2) tal-Ley 1/2000 de Enjuiciamiento Civil (il-Liġi 1/2000 dwar il-Kodiċi ta' Proċedura Ċivili), tas-7 ta' Jannar 2000, fil-verżjoni tagħha applikabbli għall-kawżi prinċipali, sa fejn din il-proċedura tista' tkun iktar favorevoli għall-konsumaturi mill-eżekuzzjoni ta' deċiżjoni ta' kundanna mogħtija fil-kuntest tal-proċedura dwar il-mertu, sakemm il-konsumatur, wara li jkun gie informat kif suppost dwar in-natura ingusta tal-klawżola mill-qorti nazzjonali, jagħti l-kunsens liberu u informat tiegħu u juri l-intenzjoni tiegħu li ma jipprevalixxix ruħu min-natura ingusta u mhux vinkolanti ta' tali klawżola.